

ITTRA ENĊIKLIKA

SPE SALVI

Meħuda mill-Bullettin tal-
Arċidjoċesi ta' Malta
Jannar - Frar 2008 - Harga
Nru 148. Paġni 3 - 101

Copyright © 2007 - Libreria Editrice Vaticana
00120 Città del Vaticano

Traduzzjoni Maltija
Copyright © 2008 ĊAK

Traduzzjoni ta'
P. Edmund Teuma OFMConv.

ISBN: 978-99909-47-87-6

Nihil Obstat quod versionem
die 4^a ianuarii 2008
sac. Hector Scerri
Cens. Theol.

Imprimatur
Datum in Curia Archiep.
Melit., Florianae,
die 5^a ianuarii 2008
+ Annetto Depasquale
Ep. Tit. Araditan.
Vic. Gen.

Reliġjon u Hajja
ĊAK, Triq S. Sommier, Birkirkara BKR4611
Tel: +356 21498343
E-mail: info@cakmalta.org
www.cakmalta.org

Issettjar: ĊAK Graphics, Malta
Stampat: Velprint Ltd., Malta

ITTRA ENĊIKLIKA
SPE SALVI
TAL-PAPA
BENEDITTU XVI
LILL-ISQFIJJET
LILL-PRESBITERI U LID-DJAKNI
LILL-PERSUNI TA' HAJJA KKONSAGRATA
U LIL-LAJĊI KOLLHA LI JEMMNU
FUQ IT-TAMA NISRANIJA



RELIĠJON U HAJJA
Dokumenti 1/185
Frangiskani Konventwali
2008

Dahla

1. “*SPE SALVI facti sumus*” – ahna salvi bit-tama, jgħid San Pawl lir-Rumani u lilna wkoll (*Rum* 8: 24). Il-“fidwa”, is-salvazzjoni, skond il-fidi Nisranija, m’hiex semplicement fatt. Il-fidwa ngħatatilna fis-sens li ngħatatilna t-tama, tama soda, li bis-saħħa tagħha nistgħu nħabbtu wiċċna mal-preżent: il-preżent, anki wiehed ta’ tbatija, jista’ jingħax u jintlaqa’ jekk iwassal lejn quċcata u jekk minn dil-quċcata ahna nistgħu nkunu żguri, jekk dil-quċcata hi hekk kbira li tkun tisthoqqilha l-battikata tal-mixja. Issa malajr tiġi quddiemna l-mistoqsija: x’inhì din it-tama li tista’ tiġġustifika l-istqarrija li tghid li minnha, u semplicement għax hemm hi, ahna nfdejna? U liema tip ta’ certezza hi din?

Il-fidi hija tama

2. Qabel ma nwieġbu dawn il-mistoqsijiet tagħna, li llum jinħassu b’mod partikulari, jeħtieġ li nergħu nisimghu bi ftit aktar attenzjoni x-xhieda tal-Bibbja fuq it-tama.

“Tama”, fis-sewwa, hija kelma-muftieh tal-fidi biblika – tant li f’bosta siltiet il-kelmiet “fidi” u “tama” donnhom joqogħdu għal xulxin. Hekk naraw li l-*Ittra lil-Lhud* tgħaqqad mas-“shuhija tal-fidi” (10: 22) l-“istqarrija qawwija tat-tama” (10: 23). Anki meta l-*Ewwel Ittra ta’ Pietru* tgeggeg lill-Insara biex ikunu dejjem lesti jagħtu twegiba fuq il-*logos* – is-sens u r-raġuni – tat-tama tagħhom (ara 3: 15), “tama” hija ekwivalenti għal “fidi”. Kemm kien determinanti għall-għarfien ta’ l-ewwel Insara l-fatt li rċevew don ta’ tama soda, jidher ukoll fejn l-eżistenza Nisranija tidhol f’konfront mal-hajja ta’ qabel il-fidi jew mal-qagħda tas-segwaċi ta’ religjonijiet ohra. Pawlu jfakkar lill-Efesin kif, qabel il-laqgħa tagħhom ma’ Kristu, kienu “bla tama u bla Alla fid-dinja” (*Efes* 2: 12). Ma għandniex xi ngħidu, hu kien jaf li kellhom xi allat, li kellhom religjon, iżda l-allat tagħhom kienu diskutibbli u mill-miti kontradittorji tagħhom ma kienet tohroġ ebda tama. Minkejja l-allat, huma kienu “bla Alla” u għaldaqstant kienu jinsabu f’dinja mudlama, quddiem gejjieni sewdieni. “*In nihil ab nihilo quam cito recidimus*” (Mix-xejn għax-xejn kemm naqgħu malajr)¹ jgħid epitaffju ta’ dak

¹ *Corpus Inscriptionum Latinarum*, vol. VI, n. 26003.

iz-żmien – kliem li fih jidher mingħajr dawrien mal-lewża dak li fuqu jagħti hjiel San Pawl. Bl-istess tifsira huwa jgħid lit-Tessalonkin: Ma għandkomx “issewdu qalbkom bħall-oħrajn li ma għandhomx tama” (1 Tes 4: 13). Hawn ukoll jidher bħala element distintiv ta’ l-Insara l-fatt li huma għandhom ġejjieni: mhux li jafu bl-għeruq u x-xniexel dak li hemm jistenniehom, imma kollox ma’ kollox jafu li ħajjithom ma tintemmx fix-xejn. Hu biss meta l-ġejjieni hu ċert bħala realtà pożittiva, li l-preżent ukoll isir jista’ jingħax. Għalhekk issa nistgħu ngħidu: il-Kristjaneżmu ma kienx biss “aħbar tajba” – kumnikazzjoni ta’ kontenuti li sa dak il-waqt ma kinux magħrufa. Bil-lingwaġġ tagħna ngħidu: il-messaġġ Nisrani m’huwiex biss “informattiv”, iżda “performattiv”. Dan ifisser: il-Vangelu m’huwiex biss kumnikazzjoni ta’ hwejjeġ li wiehed jista’ jsir jafhom, iżda huwa kumnikazzjoni li tipproduċi l-fatti u tbiddel il-ħajja. Il-bieb mudlam taż-żmien, tal-ġejjieni, infetaħ berah. Min għandu t-tama jgħix b’mod differenti; ’il dan ingħatatlu ħajja ġdida.

3. Issa, iżda, toħroġ il-mistoqsija: fiex tikkonsisti din it-tama, li bħala tama, hija “fidwa”? Sewwa: il-qofol tat-twegiba nsibuh fis-silta ta’ *l-Ittra lill-Efesin* li semmejna fuq: l-

Efesin, qabel ma ltaqghu ma' Kristu kienu bla tama, ghax kienu "bla Alla fid-dinja". Li naslu li naghrfu lil Alla – lil Alla l-veru, dan ifisser li ninghataw it-tama. Ghalina li minn dejjem ghaxna bil-kuncett Nisrani ta' Alla u drajna bih, il-pussess tat-tama, li jigi mil-laqgha reali ma' Alla, kwazi ma nhossuhx. L-eżempju ta' qaddisa ta' zmienna jista' b'xi mod jghinna nifhmu xi tfisser li titlaqa' għall-ewwel darba u realment ma' Alla. Qed nahseb fuq l-Afrikana Ġuzeppina Bakhita, li kkanonizzaha l-Papa Ġwanni Pawlu II. Twieldet lejn is-sena 1869 – hi stess ma kinitx taf id-data preċiża – f'Darfur, fis-Sudan. Meta kellha disa' snin hatfuha t-traffikanti ta' l-ilsiera, sawtuha, xerrdulha demmha u bigħuha hames darbiet fis-swieq tas-Sudan. Fl-aħħar, bhala lsira sabet ruhha fis-servizz ta' omm u ta' mart general u hemm kull jum kienet taqla' s-swat sa ma johorgilha d-demmm; minhabba f'hekk tul hajjitha kollha baqghu jidhru f'ġisimha 144 sinjal tal-ġrieħi. Fl-aħħar, fl-1882 xtraha merkant Taljan għall-konslu Taljan Callisto Legnani, li quddiem l-invażjoni tas-segwaċi tal-Maħdi, reġa' lejn l-Italja. Hawnhekk, wara "sidien" daqshekk ħorox li tagħhom sa dak il-waqt hi kienet proprjetà, Bakhita kellha "sid" differenti għal kollox – bid-djalett Venezjan, li

issa kienet tgħallmitu, kienet issejjah “paron” lil Alla l-ħaj, lil Alla ta’ Ġesù Kristu. Sa dak il-waqt kellha biss sidien jew padruni li kienu jkasbruha u jittrattawha ħazin, jew l-aktar kienu jqisuha lsira ma tiswa għal xejn. Issa, iżda, kienet tisma’ ’l min jgħidilha li jeżisti “paron” li hu ’l fuq mis-sidien kollha, is-Sinjur tas-sinjuri kollha, u li dan is-Sinjur hu tajjeb, it-tjubija nfisha. Saret taf li das-Sinjur kien jaf lilha wkoll, ħalaq lilha wkoll – anzi li kien iħobbha. Hi wkoll kienet maħbuba, u sewwasew mill-“Paron” suprem, li quddiemu s-sidien l-ohrajn kollha huma biss qaddejja li ma jiswew għal xejn. Hi kienet magħrufa u maħbuba u kienet mistennija. Anzi das-Sid habbat wiċċu hu nnifsu mad-destin li jkun imsawwat u issa kien qieghed jistennieha “fin-naħa tal-lemin ta’ Alla l-Missier”. Issa hi kellha t-“tama” – mhux aktar dik it-tama biss li ssib sidien anqas horox, imma t-tama l-kbira: jiena maħbuba għal dejjem u jġgri x’jġgri, din l-Imħabba qieghda tistennieni. U għalhekk ħajti hija tajba. Permezz tal-għarfien ta’ din it-tama hija kienet “mifdija”, ma ħassithiex aktar ilsira, iżda bint ħielsa ta’ Alla. Fehmet dak li ried ifisser Pawlu meta fakkar lill-Efesin li qabel kienu bla tama u bla Alla fid-dinja – bla tama għax bla Alla. Għalhekk meta riedu

jerggħu jeħduha lejn is-Sudan, Bakhita ma riditx; ma riditx terga' tinfiret mill-“Paron” tagħha. Fid-9 ta' Jannar 1890, hija tgħammadet, għamlet il-Grizma ta' l-Isqof u rċeviet l-Ewwel Tqarbina minn idejn il-Patrijarka ta' Venezja. Fit-8 ta' Dicembru 1896, f'Veřona, għamlet il-professjoni tal-voti fi ħdan il-Kongregazzjoni tas-Sorijiet Kanossjani u minn dak iż-żmien – flimkien mal-ħidmiet tagħha fis-sagrestija u l-portinerija tal-kunvent – fittxet l-aktarnett permezz ta' bosta vjaġġi fl-Italja li tgħin lill-missjoni: il-ħelsien li ħadet bil-laqgħa ma' Alla ta' Ġesù Kristu, ħasset li kellha tferrxu, kellu jingħata wkoll lill-oħrajn, lill-akbar għadd possibbli ta' persuni. It-tama, li twieldet għaliha u “fdietha”, ma setgħetx iżzommha għaliha; din it-tama kellha tilhaq lil ħafna, lil kulħadd.

***Il-kuncett ta' tama mibnija fuq il-fidi
fit-Testment il-Ġdid u fil-Knisja
ta' l-ewwel żminijiet***

4. Qabel ma nwieġbu l-mistoqsija jekk il-laqgħa ma' Alla li fi Kristu wriena Wiċċu u fethilna Qalbu tistax tkun għalina wkoll mhux biss “informattiva”, imma wkoll “performattiva”, jiġifieri jekk tistax tbiddlilna ħajjitna hekk li

nħossuna mifdijin permezz tat-tama li hi tfisser, ejjew induru għal darb'ohra lejn il-Knisja ta' l-ewwel żminijiet. M'hijiex haġa tqila li tifhem li l-esperjenza ta' l-ilsira Afrikana ċkejna hija wkoll l-esperjenza ta' ħafna persuni msawtin u kkundannati għall-ġasar fi żmien it-twelid tal-Kristjaneżmu. Il-Kristjaneżmu ma ġabx messaġġ soċjali-rivoluzzjonarju bħal dak li bih Spartaku, bi ġlied imdemmem, ma seħħlux iwassal. Ġesù ma kienx Spartaku, ma kienx ġellied għal ħelsien politiku, bħal Barabba jew Bar-Kochba. Dak li Ġesù, li hu nnifsu miet fuq is-salib, ġab kien xi haġa differenti għal kollox: il-laqgħa ma' Sid is-sidien kollha, il-laqgħa ma' Alla l-ħaj u għalhekk il-laqgħa ma' tama li kienet aqwa mit-tbatijiet tal-ġasar u li għaldaqstant kienet tbiddel minn ġewwa l-ħajja u d-dinja. Dak li ġara mill-ġdid jidher b'ċarezza mill-aqwa fl-*Ittra ta' San Pawl lil Filemon*. Hija ittra personali għall-aħħar, li Pawlu kiteb fil-ħabs u hallieha f'idejn Onesimu, ilsir li kien ħarab minn sidu, li kien dan Filemon. Iva, Pawlu jerga' jibgħat l-ilsir għand sidu li minnu ħarab, u dan jaġħmlu mhux b'amar, imma b'talba: "Qiegħed nitolbok bil-ħerqa għal ibni, li jiena nissilt fil-ktajjen... Jiena bgħatthulek lura, lilu, bħallikieku bgħattlek qalbi stess... Għandu mnejn li għalhekk hu telaq minn miegħek għal ftit, biex

inti terġa' tiksbu lura għal dejjem, mhux aktar bhala lsir, imma xi haġa aktar minn ilsir, bhala huk għażiż" (*Film* 10-16). Il-bnedmin, li skond l-istat ċivili tagħhom, iqisu 'l xulxin bhala sidien u lsiera, billi huma membri ta' Knisja waħdanija saru aħwa ta' xulxin – hekk isejġu 'l xulxin l-Insara. Bis-saħħa tal-Magħmudija huma reġġu tniisslu mill-ġdid, imtlew bl-istess Spirtu u rċevew flimkien, wiehed hdejn l-iehor, il-Ġisem tal-Mulej. Anki jekk l-istrutturi ta' barra baqgħu l-istess, dan biddel is-soċjetà minn ġewwa. Jekk l-*Ittra lil-Lhud* tgħid li l-Insara hawn isfel ma għandhomx għamara għal dejjem, iżda huma jfittxu 'l dik li għad trid tiġi (ara *Lhud* 11: 13-16; *Fil* 3: 20), dan m'huwiex semplicement thollija ta' kollox għal xi darba fil-ġejjieni: is-soċjetà prezenti l-Insara jagħrfuha bhala soċjetà impropria; huma jhossuhom membri ta' soċjetà ġdida, li lejha jinsabu resqin f'mixja, u li fil-pellegrinaġġ tagħhom ihossu li din diġà waslet.

5. Jehtieg li nzidu punt iehor. L-*Ewwel Ittra lill-Korintin* (1: 18-31) turina li biċċa kbira ta' l-Insara kienu mill-klassijiet soċjali baxxi, u sewwasew għalhekk, kienu miftuħin għall-esperjenza tat-tama l-ġdida, kif iltqajna magħha fl-eżempju ta' Bakhita. B'danakollu sa mill-bidu kien hemm ukoll konverżjonijiet mill-

klassijiet aristokratiċi u kolti. Ghax fis-sewwa dawn ukoll kienu jghixu “bla tama u bla Alla fid-dinja”. Il-mit kien tilef il-kredibbiltà tiegħu; ir-religjon ta’ l-Istat Ruman kienet saret semplici ċerimonjal, li kien isir bir-reqqa, iżda kien ridott għal “religjon politika”. Ir-razzjonalizmu filosofiku kien tefa’ l-allat fil-qasam ta’ l-irreali. Id-Divin kienu jharsu lejha b’modi diversi fil-qawwiet kożmiċi, iżda Alla li kont tista’ titolbu ma kienx jeżisti. Pawlu jfisser il-problematika essenzjali tar-religjon ta’ dak iż-żmien b’mod approprijat għall-aħħar, meta jagħmel kuntrast bejn hajja “skond Kristu” u hajja maħkuma mill-qawwa tal-“prinċipji tad-dinja” (*Kol 2: 8*). F’dal-kuntest jista’ jdawwalna test ta’ San Girgor Nazjanzeno. Hu jgħid li f’dak il-waqt li fih il-maġi mmexxijin mill-kewkba qiemu lis-sultan il-ġdid Kristu, wasal tmiem l-astologija, għax issa l-istilel iduru fuq l-orbita mfassla minn Kristu.² Tant hu hekk li f’dix-xena nqaleb ta’ taħt fuq il-kuncett tad-dinja ta’ dak iż-żmien, li b’mod differenti illum reġa’ feġġ mill-ġdid. M’humieq il-prinċipji tad-dinja, il-ligijiet tal-materja li fl-aħħar mill-aħħar jiggvernaw id-dinja u l-bniedem, iżda Alla personali hu dak li

² *Ara Poemi dogmatici*, V, 53-64: PG 37, 428-429.

jiggverna l-kwiekeb, jìgifieri l-univers; mhux il-ligijiet tal-materja u ta' l-evoluzzjoni jghidu l-ahhar kelma, izda raguni, rieda, imhabba – Persuna. U jekk nafu din il-Persuna u Hi taf lilna, mela s-setgha qawwija tal-principji materjali ma ghandhomx jghidu l-ahhar kelma; mela ma ahniex ilsiera ta' l-univers u tal-ligijiet tieghu, mela ahna hielsa. Dan il-għarfien fil-qedem ta lill-erwieh sincieri d-determinazzjoni li jfittxu. Is-sema ma kienx vojta. Il-hajja m'hijix sempliċi prodott tal-ligijiet jew tal-kawwalità tal-materja, izda f'kollox u fl-istess hin 'il fuq minn kollox hemm rieda personali, hemm Spirtu li f'Ġesù ntwerja bħala Mhabba.³

6. Is-sarkofagi tal-bidu tal-Kristjaneżmu juru bid-dieher dan il-kuncett – quddiem il-mewt, li quddiemha l-kustjoni dwar it-tifsira tal-hajja ma tistax tinharab. Il-figura ta' Kristu fuq is-sarkofagi antiki hija mfissra fuq kollox permezz ta' żewġ xbihat: dik tal-filosofu u dik tar-ragħaj. B'filosofija dak iż-żmien, b'mod ġenerali, ma kinix jifhmu dixxiplina akkademika diffiċli, kif nifhmu biha llum. Il-filosfu kien aktarx dak li kien jaf jgħallem l-arti essenzjali: l-arti li tkun bniedem b'mod rett – l-

³ Ara *Katekiżmu tal-Knisja Kattolika*, n. 1817-1821.

arti tal-ghajxien u tal-mewt. Ċertament il-bnedmin kienu ilhom żmien li gharfu li l-bicċa l-kbira ta' dawk li kienu jiġġerrew u jghidu li huma filosfi, mghallmin tal-hajja, kienu biss ċarlatani li bi kliemhom kienu jaqilgħu l-flus, filwaqt li fuq il-hajja vera ma kellhom xejn xi jghidu. Għalhekk aktar kienu jfittxu l-filosfu veru li jaf tabilhaqq juri t-triq tal-hajja. Lejn tmiem it-tielet seklunilna għall-ewwel darba f'Ruma, fuq is-sarkofagu ta' tifel żgħir, fil-kuntest tal-qawmien ta' Lazzru, mal-figura ta' Kristu bħala filosfu veru li f'idu jzomm il-Vangelu u fl-oħra l-hatar ta' pellegrin, proprju tal-filosfu. B'dan il-hatar tiegħu huwa jirbaħ il-mewt; il-Vangelu jgħorri il-verità li l-filosfi pellegrini kienu jfittxuha għal xejn. F'din ix-xbieha, li mbagħad għal żmien twil baqgħet tidher fl-arti tas-sakofagi, jidher ċar dak li l-persuni kolti bħal dawk sempliċi kienu jsibu fi Kristu: hu fir-realtà jghidilna min hu l-bniedem u x'għandu jagħmel biex ikun tabilhaqq bniedem. Huwa jurina t-triq u din it-triq hija l-verità. Hu nnifsu hu kemm il-waħda u kemm l-oħra, u għalhekk hu wkoll il-hajja li aħna lkoll qegħdin infittxuha. Huwa juri wkoll it-triq lil hinn mill-mewt; dak biss li jista' jagħmel dan, hu tabilhaqq mghallem tal-hajja. L-istess haġa tidher fix-xbieha tar-ragħaj. Bħal fir-

rappreżentazzjoni tal-filosfu, fil-figura tar-
ragħaj il-Knisja ta' l-ewwel żminijiet setgħet
tintrabat ma' mudelli li jeżistu fl-arti Rumana.
Hemm, ir-ragħaj b'mod generali kien espressjoni
tal-ħolma ta' hajja serena u sempliċi, li tagħha
n-nies fil-ghagħha tal-bliet il-kbar kellha n-
nostalgija. Issa x-xbieha kienet tinqara fi hdan
xenarju ġdid li kien jagħtiha kontenut aktar
profond: "Il-Mulej hu r-ragħaj tiegħi, xejn ma
jonqosni... Imqar jekk nimxi f'wied mudlam, ma
nibzax mill-ħsara, għax inti miegħi..." (S 23 [22]:
1, 4). Ir-ragħaj veru huwa dak li jaf ukoll it-triq
li tghaddi mill-wied tal-mewt; dak li saħansitra
fuq it-triq ta' l-aħħar solitudni, li fiha hadd ma'
jista' jsehibni, jimxi miegħi u jmexxini biex
naqsamha: hu nnifsu mexa din it-triq, niżel fis-
saltna tal-mewt, rebahha u reġa' ġie biex
isehibna issa u jaċċertana li, flimkien miegħu,
nistgħu nsibu t-triq. L-għarfien li hu jeżisti u li
sa jsehibni saħansitra sal-mewt u li l-“ħatar
tiegħu u l-għasluġ tiegħu jwennsuni”, u
għalhekk “ma nibzax mill-ħsara” (ara S 23 [22]:
4) – din kienet it-“tama” l-ġdida li qamet fuq
hajjet dawk li jemmnu.

7. Jehtieg għal darb'ohra nerġgħu lejn it-
Testment il-Ġdid. Fil-kapitlu 11 ta' l-*Ittra lil-
Lhud* (v. 1) insibu tip ta' definizzjoni tal-fidi li

tghaqqad sfiq din il-virtù mat-tama. Madwar il-kelma-muftieh ta' din il-frazi sa minn żmien ir-Riforma nholqot disputa bejn l-eseġeti, li fiha donnu llum qed tinfetaħ it-triq għal interpretazzjoni komuni. Għalissa sa nħalli dil-kelma-muftieh fl-ilsien li fih inkitbet. Il-frazi tghid hekk: “Il-fidi hija *hypostasis* tal-ħwejjeg li nittamaw; prova tal-ħwejjeg li ma jidhrux.” Għall-Missirijiet u t-teologi taż-Żminijiet tan-Nofs kienet haġa ċara li l-kelma Griega *hypostasis* kellha tinqaleb bil-Latin bil-kelma *substantia*. It-traduzzjoni Latina tat-test, li saret fil-Knisja tal-qedem, għalhekk tghid: “*Est autem fides sperandarum substantia rerum, argumentum non apparentium*” – il-fidi hija s-“sustanza” tal-ħwejjeg li nittamaw; il-prova tal-ħwejjeg li ma jidhrux. Tumas ta' Aquino,⁴ filwaqt li jinqeda bit-terminologija tat-tradizzjoni filosofika, dan ifissru hekk: il-fidi hija “*habitus*”, jiġifieri dispożizzjoni kostanti tar-ruh, li bis-saħħa tagħha l-ħajja ta' dejjem tibda fina u r-raġuni tasal biex taċċetta dak li hi ma tarahx. Il-kunċett ta' “sustanza” mela jinbidel fis-sens li permezz tal-fidi, fil-bidu, nistgħu nġhidu bħallikieku “f’żerriegħa” – mela skond is-“sustanza” – hemm diġà prezenti fina

⁴ *Summa Theologiae*, II-II^{ae}, q. 4, a. 1.

l-hwejjeg li nittamaw: hemm kollox, il-ħajja vera. U sewwasew ghax il-ħaga nfisha hi digà prezenti, din il-prezenza ta' dak li ghandu jigi tohloq ċertezza: din il-“ħaga” li ghandha tigi għadha ma tidhirx minn barra, iżda minħabba l-fatt li bhala realtà tal-bidu u dinamika, aħna ngorruha ġo fina, digà minn issa jkollna xi perċezzjoni tagħha. Lil Luteru, li ma tantx kien iħares b'simpatija lejn l-*Ittra lil-Lhud*, il-kunċett ta' “sustanza”, fil-kuntest ta' kif kien iħares hu lejn il-fidi, ma kien jgħid xejn. Għalhekk huwa fehem il-kelma *ipostasi / sustanza* mhux f'sens oġġettiv (ta' realtà prezenti fina), imma f'sens suġġettiv, bhala espressjoni ta' attegġament ġewwieni, u għalhekk, naturalment, kellu jifhem il-kelma *argumentum* bhala dispożizzjoni tas-suġġett. Din l-interpretazzjoni – għallanqas fil-Ġermanja – fis-seklu għoxrin dahlet ukoll fl-eseġeżi Kattolika, u għaldaqstant it-traduzzjoni ekumenika bl-ilsien Tedesk tat-Testment il-Ġdid, imwettqa mill-Isqfijiet, tghid: “*Glaube aber ist: Feststehen in dem, was man erhofft, Überzeugtsein von dem, was man nicht sieht*” (il-fidi hi: li wieħed iżomm sod ma' dak li jittama, u jkun konvint minn dak li ma jidhirx). Dan fih innifsu mhux żbaljat; iżda din m'hijiex it-tifsira tas-silta, ghax il-kelma Griega li

ntużat (*elenchos*) ma għandix il-valur sugġettiv ta' "konvinzjoni", imma dak oġġettiv ta' "prova". Bir-raġun għalhekk l-eseġeżi Protestanta reċenti waslet għal konvinzjoni differenti: "Issa iżda ma jistax ikollna dubju li din l-interpretazzjoni Protestanta, li saret klassika, ma tistax tinzamm."⁵ Il-fidi m'hijiex biss ħarsa personali lejn il-ħwejjeġ li għad iridu jiġu iżda li għadhom assenti għal kollox; hi tagħtina xi haġa. Tagħtina diġà minn issa xi haġa mir-realtà mistennija, u din ir-realtà preżenti ssir għalina "prova" tal-ħwejjeġ li għadhom ma jidhrux. Hija tiġbed lejn il-preżent il-ġejjieni, b'mod li dan ta' l-aħħar m'huwiex aktar għal kollox il-"mhux-għalissa". Il-fatt li dal-ġejjieni jeżisti jbidel il-preżent; il-preżent jintmess mir-realtà tal-ġejjieni, u b'hekk il-ħwejjeġ tal-ġejjieni jinbidlu f'dawk preżenti u l-preżenti f'dawk tal-ġejjieni.

8. Din it-tifsira tissaħħaħ aktar u tidher f'rabta mal-ħajja konkreta, jekk nġarblu l-versett 34 tal-ghaxar kapitlu ta' l-*Ittra lil-Lhud*, li mill-aspett lingwistiku u kontenutistiku, hu marbut ma' din id-definizzjoni ta' fidi mimlija bit-tama u jhejjiha. Hawn il-kittieb ikellem lil

⁵ H. Köster, *ThWNT*, VIII (1969) 585.

dawk li jemmnu li għaddew mill-esperjenza tal-persekuzzjoni u jgħidihom: “Intom doqtu t-tbatijiet tal-ħabsin u lqajtu bil-ferħ li tkunu mneżżgħin mill-ġid (*hyparchonton* – Vg: *bonorum*), għax kontu tafu li għandkom ġid aqwa (*hyparxin* – Vg: *substantiam*) li ma jintemmx.” *Hyparchonta* huma l-proprjetajiet, dak li fil-ħajja ta’ din l-art huwa s-sostentament, sewwasew il-baži, is-“sustanza” għall-ħajja li fuqha nistgħu nserrħu. Din is-“sustanza”, is-sigurezza normali tal-ħajja, tnehhiet mingħand l-Insara f’dik il-persekuzzjoni. Dan huma ġerrgħuh għax qiesu li din is-sustanza materjali ma tiswiex. Setgħu jhalluha, għaliex sabu “baži” ahjar għall-eżistenza tagħhom – baži li tibqa’ u li hadd ma jista’ jneħhiha. Ma nistgħux ma narawx ir-rabta li hemm bejn dawn iż-żewġ għamliet ta’ “sustanza”, bejn is-sostentament jew il-baži materjali u l-istqarrija tal-fidi bhala “baži”, bhala “sustanza” li tibqa’. Il-fidi tagħti lill-ħajja baži ġdida, sies ġdid li fuqu l-bniedem jista’ jserrah u b’hekk is-sies abitwali, is-serhan fuq il-qliġ materjali, isir relattiv. Jinholoq helsien ġdid quddiem dan is-sies tal-ħajja li apparentement jista’ jagħti s-sostentament, anki jekk it-tifsira normali tiegħu b’daqshekk fiż-żgur m’hijjex miċħuda. Dan il-helsien ġdid,

l-għarfien tas-“sustanza” l-ġdida li nġhatatilna, deher mhux biss fil-martirju, li fih il-persuni opponew is-setgħa qawwija ta’ l-ideoloġija u ta’ l-organi politiċi tagħha, u permezz ta’ mewthom ġeddu d-dinja. Huwa deher fuq kollox fiċ-ċaħdiet il-kbar ibda mill-irġieb tal-qedem sa Frangisk ta’ Assisi u san-nies ta’ zmienna, li fl-Istituti u l-Movimenti religjużi moderni, għall-imhabba ta’ Kristu hallew kollox biex iwasslu lill-bnedmin il-fidi u l-imhabba ta’ Kristu, biex jghinu l-persuni li jbatu fil-ġisem u fir-ruħ. Hemm is-“sustanza” l-ġdida kienet imġarrba tabilhaqq bhala “sustanza”, mit-tama ta’ dawn in-nies mimsusa minn Kristu harget tama għall-oħrajn li kienu jghixu fid-dlam u bla tama. Hemm intwera li din il-ħajja l-ġdida għandha tabilhaqq “sustanza” u “sustanza” li tagħti l-ħajja lill-oħrajn. Għalina li nharsu lejn dawn il-figuri, din l-imġiba u dan l-għajxien tagħhom huma fis-sewwa “prova” tal-ħwejjeg tal-ġejjieni, il-wegħda ta’ Kristu m’hiġiex biss realtà mistennija, iżda preżenza vera: huwa tabilhaqq il-“filosfu” u r-“raġġaj” li jurina x’inh i u fejn hi l-ħajja.

9. Biex nifhmu aktar fil-fond din ir-riflessjoni fuq iż-żewġ għamliet ta’ sustanza – *hypostasis* u *hyparchonta* – u fuq iż-żewġ modi

ta' hajja mfissrin bihom, irridu nerggħu naħsbu fil-qosor fuq żewġ kelmiet li għandhom rabta mas-sugġett. Dawn jinsabu fil-għaxar kapitlu ta' l-*Ittra lil-Lhud*. Huma l-kelmiet *hypomone* (10: 36) u *hypostole* (10: 39). *Hypomone* normalment nittraduċuha “sabar” – perseveranza, kostanza. Din li tkun taf tistenna u ggerragħ bis-sabar it-tigrib hi haġa meħtieġa għal min jemmen biex ikun jista' “jikseb il-ħwejjeg imwiegħda” (ara 10: 36). Fil-hajja religjuża tal-Ġudaiżmu l-qadim din il-kelma kienet użata sewwasew għall-istennija ta' Alla karatteristika ta' Israel: mela perseveranza fil-fedeltà lejn Alla, imsejsa fuq iċ-ċertezza tal-Patt, f'dinja li tikkontradiċi lil Alla. Għalhekk il-kelma tindika tama megħjuxa, hajja msejsa fuq iċ-ċertezza tat-tama. Fit-Testment il-Ġdid din l-istennija ta' Alla, dan il-qgħad fuq in-naħa ta' Alla jikseb tifsira ġdida: fi Kristu deher Alla. Hu ġa wasslilna s-“sustanza” tal-ħwejjeg tal-gejjieni, u b'hekk l-istennija ta' Alla tikseb ċertezza ġdida. Hija stennija tal-ħwejjeg tal-gejjieni bi tluq minn preżent diġà mogħti. Hija stennija, fil-preżenza ta' Kristu, ma' Kristu preżenti, tattemma ta' Ġismu, b'ħarsa lejn il-migja definittiva tiegħu. B'*hypostole*, min-naħa l-oħra, titfisser it-tneħħija ta' min ma jazzardax jgħid

bil-miftuħ u bis-sinċerità l-verità aktarx perikoluża. Dan il-ħabi quddiem il-bnedmin minħabba l-biża' minnhom iwassal għat-“telfien” (*Lhud* 10: 39). “Alla ma taniex spirtu ta' biża', imma Spirtu ta' qawwa, ta' mħabba u ta' rażan” – hekk, min-naħa l-oħra, it-*Tieni Ittra lil Timotju* (1: 7) tikkaratterizza b'espjessjoni sabiħa l-atteggament bażiku tan-Nisrani.

Il-ħajja ta' dejjem – x'inhì?

10. S'issa tkellimna fuq il-fidi u fuq it-tama fit-Testment il-Ġdid u fil-bidu tal-Kristjaneżmu; imma dejjem deher ċar li ma aħniex nitkellmu biss fuq l-imghoddi; ir-riflessjoni sħiħa tinteressa l-għajxien u l-mewt tal-bniedem b'mod ġenerali u għalhekk tinteressa lilna wkoll hawn u issa. B'danakollu issa jeħtigilna nistaqsu b'mod esplicitu: il-fidi Nisranija hi għalina wkoll illum tama li tbiddel u twiežen ħajjitna? Hi għalina “performattiva” – messagg li jagħgen b'mod ġdid il-ħajja nfisha, jew saret biss “informazzjoni”, li sadattant warrabnieha għax tidhrilna superata minn informazzjonijiet aktar reċenti? Fit-tiftix għal tweġiba nixtieq nitlaq mill-għamla klassika tad-djalogu li bih ir-rit tal-Magħmudija kien

ifisser il-laqgħa tat-tarbija fil-komunità ta' dawk li jemmnu u t-twelid tagħha mill-ġdid fi Kristu. Il-qassis qabel xejn kien jistaqsi lill-ġenituri x'isem għażlu għat-tarbija, imbagħad kien jissokta bil-mistoqsija: "X'titlob mill-Knisja?" Twegiba: "Il-fidi." "U x'tagħtik il-fidi?" "Il-ħajja ta' dejjem." Permezz ta' dan id-djalogu l-ġenituri kienu jfittxu għat-tarbija d-dhul fil-fidi, l-għaqda ma' dawk li jemmnu, għax fil-fidi kienu jaraw il-muftieħ għall-"ħajja ta' dejjem". Tant hu hekk, li llum bħallbieraħ, dan hu li nfittxu fil-Magħmudija, meta nsiru Nsara: m'huwiex biss att ta' soċjalizzazzjoni fi hdan il-komunità, mhux sempliċement wieħed jintlaq' fil-Knisja. Il-ġenituri jistennew xi haġa aktar għal min qed jitgħammed: jistennew li l-fidi, li minnha hi parti is-shuhija tal-Knisja u tas-sagramenti tagħha, tagħtih il-ħajja – il-ħajja ta' dejjem. Il-fidi hija s-sustanza tat-tama. Imma issa tqum il-mistoqsija: Dan ahna tabilhaqq irriduh – nġixu għal dejjem? Aktarx li llum hafna nies jirrifjutaw il-fidi sempliċement għaliex il-ħajja ta' dejjem ma tidhrilhomx haġa li jixtiquha. Ma jridux il-ħajja ta' dejjem, imma dik preżenti, u l-fidi fil-ħajja ta' dejjem tidher, għal dan il-ghan, aktarx xkiel. Li tibqa' tgħix għal dejjem – mingħajr tmiem – tidher aktar kundanna milli don. Il-mewt tabilhaqq wieħed

jixtieq jittardjaha kemm jista' jkun. Izda li tghix ghal dejjem, minghajr tmiem – dan, fl-ahhar mill-ahhar, jista' jisfa biss ta' dwejjaq u fl-ahhar isir insopportabbli. Hu sewwasew dan li, nghidu ahna, jghid Ambrog, wiehed minn Missirijiet il-Knisja, fid-diskors fuq il-mewt ta' huh Satiru: “Hu minnu li l-mewt ma kinitx tagħmel parti min-natura, imma hi saret realtà tan-natura; tant li Alla fil-bidu ma waqqafx il-mewt, izda taha bhala rimedju... Minhabba fil-htija, hajjet il-bnedmin bdiet issir mizerabbli bit-tbatija ta' kull jum u bil-biki li ma jinfelaħx. Kien hemm il-htiega li jintemm il-ħazen, biex il-mewt terga' tagħti dak li l-ħajja kienet tilfet. L-immortalità hija toqol aktar milli vantagg, jekk ma ddawwalhiex il-grazzja.”⁶ Qabel dan Ambrog kien qal: “Il-mewt ma ghandhiex nibkuha ghax minnha tigi s-salvazzjoni...”⁷

11. Ried x'ried jghid ezattament Sant'Ambrog b'dawn il-kelmiet, hu minnu li t-tnehhija tal-mewt jew ukoll it-thollija tagħha ghal zmien kwazi bla limiti, iddahhal id-dinja u l-bniedem f'qaghda impossibbli u ma tagħti ebda beneficcju lanqas lil bniedem wiehed. Ma ghandniex xi

⁶ *De excessu fratris sui Satyri*, II, 47: CSEL 73: 274.

⁷ *Ibid*, II, 46: CSEL 73: 273.

ngħidu, fl-atteggament tagħna hemm kontradizzjoni, li terġa' tehodna lejn kontradittorjetà għewwiena fl-istess eżistenza tagħna. Minn naħa, ma rridux immutu; fuq kollox min iħobbna ma jridniex immutu. Minn oħra, fuq kollox, lanqas ma rridu nibqgħu neżistu għal żmien bla limiti u anki din l-art ma nħalqitx għal dan. Mela x'irridu tabilhaqq? Dan il-paradoss ta' l-istess atteggament tagħna jqajjem mistoqsija aktar profonda: fis-sewwa, x'inhi l-“ħajja”? Xi tfigħer sewwasew l-“eternità”? Hemm waqtiet li fihom jiġuna perċessjonijiet f'daqqa waħda: iva, huwa sewwasew dan – il-“ħajja” vera – hekk suppost għandha tkun. Bil-maqlub, dik li aħna ordinarjament insejħulha “ħajja”, fis-sewwa m'ħijiex. Wistin fl-ittra twila tiegħu fuq it-talb li kiteb lil Proba, armla Rumana sinjura u omm tliet konsli, darba minnhom kiteb: Fl-aħħar mill-aħħar irridu haġa waħda – “ħajja bla nkwieta”, ħajja li hi sempliċement ħajja, sempliċement “felicità”. Fl-aħħar mill-aħħar ma nitolbu xejn aktar fit-talb. Ma ninsabu mexjin lejn imkien hlief lejn dan – dan hu kollu. Izda mbaġħad Wistin jgħid ukoll: jekk inħarsu sew, ma nafux x'nixtiequ fl-aħħar mill-aħħar, x'irridu sewwasew. Din ir-realtà ma nafuha xejn; anki f'dawk il-waqtiet li fihom naħsbu li qegħdin immisshu ma nilħquhiex tabilhaqq. “Anqas biss

nafu nitolbu kif imiss,” huwa jistqarr b’kelma ta’ San Pawl (*Rum* 8: 26). Dak li nafu hu biss li m’huwiex dan. B’danakollu, bil-għarfien nafu li din ir-realtà għandha teżisti. Jikteb: “Hemm mela fina, biex ngħidu hekk, injoranza għarfa” (*docta ignorantia*). Ma nafux x’irridu tabilhaqq; ma nafux x’inhil din il-“ħajja vera”; u b’danakollu nafu, li għandu jkun hemm xi ħaġa li aħna ma nafuhliex u li lejha nħossuna mixħutin.⁸

12. Nahseb li Wistin hemm jiddeskrivi b’mod preċiż ħafna u dejjem validu l-qagħda tal-bniedem, il-qagħda li minnha jiġu l-kontradizzjonijiet u t-tamiet kollha tiegħu. B’xi mod nixtiequ l-ħajja nfisha, dik vera, li mbagħad ma tmissha lanqas il-mewt; iżda fl-istess ħin ma nafux dak li lejha nħossuna mixħutin. Ma nistgħux nieqfu milli mmilu lejha u b’danakollu nafu li dak kollu li nistgħu nħossu jew naghmlu m’huwiex dak li nixtiequ. Din il-“ħaġa” mhux magħrufa hija t-“tama” vera li tmexxina u l-fatt li m’hiex magħrufa hu fl-istess ħin il-kawża tad-disperazzjonijiet kollha kif ukoll ta’ kull tefgħa pożittiva jew distruttiva lejn id-dinja awtentika u lejn il-bniedem awtentiku. Il-kelma “ħajja ta’ dejjem” tfittex li tagħti isem lil din ir-

⁸ Ara Ep. 130 *Ad Probam* 14: 25-15: 28; CSEL 44: 68-73.

realtà mhux magħrufa li nafu biha. Neċessarjament hija kelma insuffiċjenti li tohqot it-tahwid. “Etern”, fis-sewwa, iġibilna l-idea ta’ dak li hu mingħajr tmiem, u dan ibezzagħna; “ħajja” iġġagħalna naħsbu fil-ħajja li nafu aħna, li nħobbuha u ma rridux nitilfuha u li, b’danakollu, sikwit hi fl-istess ħin aktar tbatija milli sodisfazzjon, għalhekk filwaqt li minn naħa nixtiquha, minn oħra ma rriduhix. Nistgħu biss infittxu li noħroġu bi ħsiebna mit-temporalità li tagħha aħna prigunieri u b’xi mod inħossu li l-eternità m’ħijiex ġirja ta’ ġranet tal-kalendarju wara xulxin, iżda xi ħaġa bħall-oghla waqt ta’ sodisfazzjon, li fih tħaddanna t-totalità u aħna nħaddnu lilha. Hu l-waqt li fih nogħdsu fil-baħar wiesa’ ta’ l-imħabba infinita, li fiha ż-żmien – ta’ qabel u ta’ wara – ma jeżistix aktar. Nistgħu biss infittxu li naħsbu li dan il-waqt huwa l-ħajja fit-tifsira sħiħa, għadis dejjem gdid fil-wisa’ tal-kewn, filwaqt li nkunu semplicement mimlija bil-hena. Hekk ifissru dan Ġesù fil-Vangelu ta’ Ġwanni: “Għad nerga’ narakom u qalbakom tifraħ” (16: 22). Jeħtieġ naħsbu b’dan il-mod jekk irridu nifhmu x’inhu l-għan tat-tama Nisranija, x’aħna nistennew mill-fidi, mill-qagħda tagħna ma’ Kristu.⁹

⁹ Ara *Katekiżmu tal-Knisja Kattolika*, n. 1025.

It-tama Nisranija hi individwalistika?

13. Fil-mixja tal-ġrajja tagħhom, l-Insara fittxu li jfissru dan il-ġharfien li ma jafx fi xbihat rappreżentabbli, filwaqt li żviluppaw xbihat tas-“sema” li jibqgħu dejjem ’il bogħod minn dak li nafuh biss b’mod negattiv, permezz tan-nuqqas ta’ ġharfien. Dawn it-tentattivi kollha ta’ raffigurazzjoni tat-tama taw lil hafna, fil-mixja tas-sekli, il-ħegġa li jghixu fuq is-sies tal-fidi u li għalhekk jitolqu wkoll il-“*hyparchonta*” tagħhom, is-sustanzi materjali għall-eżistenza tagħhom. Il-kittieb ta’ *l-Ittra lil-Lhud*, fil-kapitlu h̄dax ta’ h̄jiel ta’ speċi ta’ ġrajja ta’ dawk li jghixu bit-tama u tal-fatt li huma jinsabu f’mixja, ġrajja li minn Abel tasal sa żmien. Minn dan it-tip ta’ tama fiż-żmien modern qamet kritika dejjem aktar ħarxa: dan hu individwalizmu pur, li jitlaq id-dinja filmiżerja tagħha u jsib kenn biss b’salvazzjoni eterna privata. Henri de Lubac, fid-dahla tax-xogħol fundamentali tiegħu “*Catholicisme. Aspects sociaux du dogme*”, ġabar xi ilhna karatteristiċi ta’ dan il-ġeneru li wiehed minnhom jisthoqqlu jinstema’: “Sibtu l-hena? Le... Sibt l-hena tiegħi. U din hi haġa wisq differenti... L-hena ta’ Ġesù jista’ jkun individwali. Jista’ jkun ta’ persuna wahda, u hi

tkun salva. Tkun fis-sliem..., issa u dejjem, imma tkun wahedha. Din is-solitudni fil-hena ma thawwadhiex. Bil-maqlub: hi tkun, fis-sewwa, il-magħżula! Fil-hena tagħha tghaddi mit-taqbid b'warda f'idha."¹⁰

14. Dwar dan, de Lubac, huwa u jserrah fuq it-teologija ta' Missirijiet il-Knisja fil-wisa' kollu tagħha, seta' juri li s-salvazzjoni kienet dejjem meqjusa bhala realtà komunitarja. L-istess *Ittra lil-Lhud* titkellem fuq "belt" (ara 11: 10, 16; 12: 22; 13: 14) u għalhekk salvazzjoni komunitarja. B'mod koerenti, Missirijiet il-Knisja jifhmu d-dnub bhala qerda tal-għaqda tal-generu uman, bhala qsim u firda. Babel, imkien it-taħwid ta' l-ilsna u tal-firda, tidher bhala espressjoni ta' dak li fil-għeruf huwa d-dnub. U għaldaqstant il-"fidwa" tidher sewwasew bhala t-twaqqif mill-gdid tal-għaqda, li fiha nsibu ruhna mill-gdid flimkien f'għaqda li ssehh fil-komunità dinjija ta' dawk li jemmnu. Mhux mehtieg hawn li nduru s-siltiet kollha, li fihom jidher il-karattru komunitarju tat-tama. Nibqghu fuq l-*Ittra lil Proba* li fiha Wistin jipprova juri f'it din ir-realtà mhux magħrufa li nafu biha u li ahna

¹⁰ Jean Giono, *Les vraies richesses* (1936), Préface, Paris 1992, p. 18-20, f': Henri de Lubac, *Catholicisme. Aspects sociaux du dogme*, Paris 1938, p. VII.

qegħdin infittxu. L-ispunt li jitlaq minnu hu semplicement l-espressjoni “ħajja hienja”. Imbagħad jikkwota *Salm* 144 [143]: 15: “Hieni l-poplu li l-Mulej hu Alla tiegħu.” U jissokta: “Biex tkun tista’ ssir parti minn dan il-poplu u tasal... għall-ħajja dejjiema ma’ Alla, ‘l-iskop ta’ din it-twissija hu l-imħabba li toħroġ minn qalb safja, minn kuxjenza tajba u minn fidi sinciera’ (*1 Tim* 1: 5).”¹¹ Din il-ħajja vera, li lejha dejjem infittxu li naslu, tinsab marbuta mal-kewn fil-għaqda eżistenzjali ma’ “poplu” u tista’ ssehħ għal kull wieħed biss fi hdan dan il-poplu li jsir “aħna”. Hija tistenna qabel kollox il-hruġ mill-ħabs tal-“jien”, għax biss fil-ftuħ ta’ dan is-sugġett universali tinfetah ukoll il-ħarsa fuq l-ghajn tal-hena, fuq l-imħabba nfisha – fuq Alla.

15. Din il-vizjoni tal-“ħajja hienja” li thares lejn il-komunità veru li għandha bħala għan xi haġa lil hinn mid-dinja prezenti, imma sewwasew b’dan il-mod hi għandha x’taqsam mal-bini tad-dinja – f’għamliet differenti hafna, skond il-kuntest storiku u l-possibiltajiet li dan jagħti jew iħalli barra. Fi żmien Wistin, meta l-invażjoni ta’ popli godda kienet qed thedded l-għaqda tad-dinja, li fiha

¹¹ Ep. 130 *Ad Probam* 13: 24; CSEL 44: 67.

kienet tingħata ċerta garanzija tad-dritt u tal-hajja f'komunità ġuridika, kienet kustjoni ta' tishih tas-sisien ta' din il-komunità ta' u sliem, biex wiehed seta' jibqa' jgħix fit-tibdil tad-dinja. Ejjew nixħtu ħarsa, aktarx bl-addoċċ, fuq żmien il-Medjuevu li f'ċerti aspetti kien emblematicu. Fil-għarfien komuni, il-monasteri kienu jidhru bħala mkejjen tal-ħarba mid-dinja ("*contemptus mundi*") u tat-twarrib mir-responsabbiltà lejn id-dinja fit-tiftix tas-salvazzjoni privata. Bernard ta' Clairvaux, li bl-Ordni riformat tiegħu ġibed kotra ta' żgħażaġħ lejn il-monasteri, kellu fuq dan viżjoni differenti. Fil-ħsieb tiegħu, l-irħieb kellhom hidma b'riżq il-Knisja kollha u għalhekk ukoll b'riżq id-dinja. B'ħafna xbihat huwa juri r-responsabbiltà ta' l-irħieb lejn l-organizmu kollu tal-Knisja, anzi len l-umanità; għalihom japplika l-kelma tal-Psewdo-Rufinu: "Il-ġeneru uman jgħix bis-saħħa ta' ftit; kieku ma kinux huma, id-dinja tintilef..."¹² Il-kontemplattivi – *contemplantes* – għandhom isiru ħaddiema ta' l-art – *laborantes* –, jgħidilna. In-nobbiltà tax-xoġħol, li l-Kristjaneżmu wiret mill-Ġudaizmu, kienet diġà ħarġet fir-regoli monastici ta' Wistin u Benedittu. Bernard jerga' jaqbad dan

¹² *Sententiae* III, 118: CCL 6/2: 215.

il-kuncett. Iż-żgħażaġh nobbli li kienet jersqu lejn il-monasteri tiegħu kellhom imilu għax-xogħol ta' l-idejn. Fis-sewwa, Bernard jgħid ċar u tond li lanqas il-monasteru ma jista' jdewwaq minn qabel il-Ġenna; jgħid iżda li, daqslikieku kien imkien ta' tishih prattiku u spiritwali, għandu jhejji l-Ġenna l-għdida. Qasam selvaġġ ta' bosk isir għammiel sewwasew huma u jitnehhewlu fl-istess hin is-siġar tas-supervja u jitqaċċat dak kollu li jikber selvaġġ fl-erwieh u tithejja l-art, li fuqha jista' jatkattar il-ħobż għall-ġisem u għar-ruħ.¹³ Ma aħniex naraw mill-għdid, sewwasew fil-ġrajja attwali, li ebda strutturazzjoni pożittiva tad-dinja ma tista' ssehħ hemm fejn l-erwieh isiru slavagħ?

Il-bidla tal-fidi-tama Nisranija fiż-żmien modern

16. Kif setgħet tiżviluppa l-idea li l-messaġġ ta' Ġesù huwa għal kollox individwalistiku u hu mmirat għas-singlu? Kif wasalna biex infissru s-“salvazzjoni tar-ruħ” bħala ħarba quddiem ir-responsabbiltà għall-għaqda flimkien, u għalhekk inqisu l-programm tal-Kristjaneżmu bħala tiftix egoistiku tas-salvazzjoni u ma

¹³ Ara ibid. III, 71: CCL 6/2: 107-108.

nilqgħuhx bhala qadi lill-ohrajn? Biex insibu twegiba għal din il-mistoqsija rridu nixhtu harsitna fuq dak li jsawwar is-sisien taż-żmien modern. Dan jidher ċar hafna fi Francis Bacon. Li bis-saħħa tal-kixfa ta' l-Amerika u tar-rebhiet fil-qasam tat-teknika, li taw sehemhom fl-iżvilupp, bdiet epoka ġdida hi haġa li hadd ma jista' jmeriha. Izda fuq xiex inhi mibnija din il-bidla li sehħet fiż-żmien? Hija r-rabta l-ġdida bejn l-esperiment u l-metodu li għandha l-hila tasal biex tfisser in-natura bi qbil mal-liġijiet tagħha u b'hekk fl-aħħar tikseb “ir-rebħa ta' l-arti fuq in-natura” (*victoria cursus artis super naturam*).¹⁴ In-novità – skond il-viżjoni ta' Bacon – tinsab f'rabta ġdida bejn xjenza u prassi. Dan imbagħad kien applikat teologikament ukoll: din ir-rabta l-ġdida bejn xjenza u prassi tfisser li l-hakma fuq il-holqien, mogħtija minn Alla u mitlufa bid-dnub tan-nisel – terġa' tkun stabbilita.¹⁵

17. Min jaqra dawn l-istqarrijiet u jaħseb fuqhom bid-dehwa, jagħraf fihom bidla tal-għageb: sa dak il-waqt il-kisba mill-ġdid ta' dak li l-bniedem kien tilef bit-tkeċċija mill-Għeden

¹⁴ *Novum Organum* I: 117.

¹⁵ Ara *ibid.*, I: 129.

kienet mistennija bil-fidi f'Ġesù Kristu, u f'dan dehret il-“fidwa”. Issa din il-“fidwa”, il-kisba mill-ġdid tal-“ġenna” mitlufa, m'hijiex mistennija aktar bil-fidi, imma bir-rabta li għadha kif inkixfet bejn xjenza u prassi. Mhux li l-fidi, b'daqshekk, qed tkun semplicement miċhuda; hi aktarx titqiegħed fuq livell iehor – dak tal-hwejjeġ privati li huma 'l fuq mill-art – u fl-istess hin issir b'xi mod irrilevanti għad-dinja. Din il-viżjoni programmatika ddeterminat il-mixja taż-żminijiet moderni u qed tinfluwenza wkoll il-kriżi attwali tal-fidi, li b'mod konkret, hija fuq kollox kriżi tat-tama Nisranija. B'hekk, f'Bacon, it-tama wkoll tinghata għamla ġdida. Issa tissejjah: fidi fil-progress. Għal Bacon, fis-sewwa, huwa ċar li l-kixfiet u l-invenzjonijiet li jkunu għadhom kif saru huma biss bidu; li bis-saħħa tas-sinergija bejn xjenza u prassi għad isiru kixfiet ġodda għal kollox, għad tqum dinja ġdida għal kollox, is-saltna tal-bniedem.¹⁶ Hekk huwa pprezenta wkoll viżjoni ta' l-invenzjonijiet prevedibbli – sa l-ajruplan u s-sottomarin. Waqt l-iżvilupp l-iehor ta' l-ideologija tal-progress, il-ferħ bil-mixi 'l quddiem tas-setgħat tal-bniedem jibqa' wetqa deġġiema tal-fidi fil-progress bhala tali.

¹⁶ *Ara New Atlantis.*

18. Fl-istess hin, jidhlu dejjem aktar fin-nofs żewġ kategoriji ta' l-idea tal-progress: ir-raġuni u l-libertà. Il-progress hu fuq kollox progress fil-hakma dejjem tikber tar-raġuni u din ir-raġuni ovvjament titqies setgħa tal-ġid u għall-ġid. Il-progress huwa t-tmiem tad-dipendenza kollha – huwa progress lejn libertà shiħa. Il-libertà wkoll wiehed iħares lejha biss bħala wegħda, li fiha l-bniedem iwettaq lulu nnifsu lejn is-shuhija tiegħu. Fiż-żewġ kuncetti – il-libertà u r-raġuni – hemm preżenti aspekk politiku. Fis-sewwa, is-saltna tar-raġuni hija mistennija bħala l-qagħda l-ġdida ta' l-umanità li saret hielsa għal kollox. Il-qagħdiet politiċi ta' saltna bħal din tar-raġuni u l-libertà, b'danakollu, ma' l-ewwel daqqa ta' għajn jidhru definiti ftit wisq. Raġuni u libertà jidhru jiggerantixxu minnhom infushom, bis-saħħa tat-tjubija li hemm fihom, komunità umana ġdida u perfetta. Fiż-żewġ kuncetti-mfiettaħ ta' "raġuni" u "libertà", iżda, il-ħsieb taċitament imur ukoll dejjem f'kuntrast mar-rabtiet tal-fidi u tal-Knisja, kif ukoll mar-rabtiet ta' l-ordinamenti statali ta' dak iż-żmien. Iż-żewġ kuncetti għalhekk iġorru fihom infushom potenzjal rivoluzzjonarju ta' qawwa esplużiva bla tarf.

19. Jehtieg nitfgħu ħarsa qasira fuq żewġ tappi essenzjali tal-konkretizzazzjoni politika ta' din it-tama, għax huma ta' importanza kbira għall-mixja tat-tama Nisranija, għall-għarfien tagħha u għall-persistenza tagħha. Hemm qabel xejn ir-Rivoluzzjoni Franciża bħala tentattiv biex titwaqqaf il-ħakma tar-raġuni u tal-libertà issa wkoll b'mod politikament reali. L-Ewropa ta' l-Illuminiżmu, għall-ewwel, harset lejn dawn il-ġrajjet bil-għoġba, imma quddiem l-iżviluppi tagħhom kellha mbagħad tirrifletti b'mod ġdid fuq ir-raġuni u l-libertà. Sinifikattivi għaż-żewġ fażijiet ta' kif wiehed jilqa' dak li ġara fi Franza hemm żewġ kitbiet ta' Immanuel Kant, li fihom hu jirrifletti fuq il-ġrajjet. Fl-1792 kiteb l-opra: *“Der Sieg des guten Prinzips über das böse und die Gründung eines Reiches Gottes auf Erden”* (Ir-rebħa tal-prinċipju t-tajjeb fuq dak ħażin u t-twaqqif ta' saltna ta' Alla fuq l-art). Fiha hu jghid: “Il-passaġġ gradwali mill-fidi ekkleżjastika għall-ħakma esklużiva tal-fidi safja religjuża jikkostitwixxi l-miġja tas-saltna ta' Alla.”¹⁷ Jghidilna wkoll li r-rivoluzzjonijiet jistgħu iħaffu ż-żminijiet ta' dan il-passaġġ mill-fidi ekkleżjastika għall-fidi razzjonali. Is-“saltna ta'

¹⁷ F'*Werke* IV, ed. W. Weischedel (1956): 777.

Alla”, li fuqha tkellem Ġesù hawn hadet definizzjoni ġdida kif ukoll preżenza ġdida; teżisti, biex ngħidu hekk, “stennija immedjata” ġdida: is-“saltna ta’ Alla” tasal hemm fejn il-“fidi ekkleżjastika” tkun superata u tidhol minflokha l-“fidi religjuża”, jiġifieri permezz tal-fidi razzjonali. Fl-1795, fil-kitba “*Das Ende aller Dinge*” (It-tmiem ta’ kollox) tidher xbieha mibdula. Issa Kant iqis il-possibbiltà li maġenb it-tmiem naturali ta’ kollox, isehh iehor hażin kontra n-natura. Fuq dan jikteb: “Kieku l-Kristjaneżmu xi darba jasal biex ma tkunx tisthoqqlu aktar l-imhabba... il-ħsieb ħakkiem tal-bnedmin ikollu jsir dak ta’ ċaħda u ta’ oppożizzjoni kontrih; u l-antikrist... jiftaħ il-ħakma qasira tiegħu (aktarx imsejsa fuq il-biża’ u l-egoizmu). Imbagħad, iżda, għad li l-Kristjaneżmu li kien iddestinat biex ikun ir-religjon universali, fis-sewwa id-destin ma jgħinux biex isir hekk, jista’ jsehħ, taħt l-aspett morali, it-tmiem (hażin) ta’ kollox.”¹⁸

20. Fis-seklu dsatax ma naqsitx il-fidi fil-progress bħala għamla ġdida tat-tama tal-bnedem u r-raġuni u l-libertà baqgħu jitqiesu bħala l-kwiekeb-mexxejja fit-triq tat-tama. Il-

¹⁸ I. Kant, *Das Ende aller Dinge*, f’*Werke* VI, ed. W. Weischedel (1964): 190.

mixja dejjem aktar mgħagħla ta' l-iżvilupp tekniku u l-industrijalizzazzjoni marbuta miegħu, b'danakollu, holqu malajr hafna qagħda soċjali ġdida għal kollox: issawret il-klassi tal-ħaddiema ta' l-industrija u l-hekk imsejjah "proletarjat industrijali", li l-kundizzjonijiet terribbli tal-ħajja li ġab miegħu, Friedrich Engels fl-1845 uriehom b'mod allarmanti. Għall-qarrej kellha tkun haġa ċara: dan ma jistax jibqa' sejjer; jeħtieġ li ssir bidla. Imma l-bidla kienet sa thežżeż u taqleb l-istruttura sħiħa tas-soċjetà borgiża. Wara r-rivoluzzjoni borgiża ta' l-1789 kienet waslet is-siegha għal rivoluzzjoni oħra, dik proletarja: il-progress ma setax semplicement jimxi 'l quddiem b'mod lineari u b'passi żgħar. Kienet meħtieġa l-qabża rivoluzzjonarja. Karl Marx ġabar is-sejha tal-mument, u b'saħħa ta' lingwaġġ u ta' ħsieb, fittex li jagħti bidu lil dan il-pass il-kbir il-ġdid, u kif kien jgħid, definittiv fl-istorja lejn is-salvazzjoni – lejn dak li Kant kien fissru bħala is-"saltna ta' Alla". Ladarba l-verità tal-ħajja taż-żmien li ġej kienet miċhuda, issa kien hemm il-ħtieġa li tkun stabbilita l-verità tal-ħajja ta' issa. Il-kritika tas-sema nbidlet fi kritika ta' l-art, il-kritika tat-teoloġija fi kritika tal-politika. Il-progress lejn l-aħjar, lejn id-dinja definittivament tajba, ma jiġix

semplicement mix-xjenza, imma mill-politika – minn politika maħsuba b'mod xjentifiku, li taf tagħraf l-istruttura ta' l-istorja u tas-soċjetà u b'hekk turi t-triq lejn ir-rivoluzzjoni, lejn il-bidla ta' kollox. Bi preċizzjoni f'waqtha, anki jekk b'mod unilateralment parzjali, Marx iddeskriva l-qagħda ta' żmienu u wera b'hila analitika kbira t-toroq lejn ir-rivoluzzjoni – mhux biss teoretikament: bil-partit Komunista, li twieled mill-manifest Komunista ta' l-1848, huwa bdieha wkoll b'mod konkret. Il-wegħda tiegħu, bis-saħħa tar-reqqa ta' l-analiżi u ta' l-indikazzjoni ċara tal-ghodod għall-bidla mill-għeruw, saħħret u għadha ssahħar dejjem mill-ġdid. Ir-rivoluzzjoni mbagħad saret ukoll b'mod aktar radikali fir-Russja.

21. Izda flimkien mar-rebħa tiegħu deher ċar ukoll l-iżball fundamentali ta' Marx. Huwa wera eżatt kif għandha ssir it-taqliba. Izda ma qalilniex kif imbagħad kienu sa jimxu l-affarijiet. Hu haseb li semplicement bit-tneħħija tal-ġid minn idejn il-klassi tal-ħakkiema, bil-waqgħa tas-setgħa politika u bis-soċjalizzazzjoni tal-mezzi tal-produzzjoni kienet sa sseħħ Ġerusalem il-Ġdida. Imbagħad suppost li l-kontradizzjonijiet kellhom jiġu fix-xejn, il-bniedem u d-dinja suppost li fl-aħħar

kellhom isibu posthom. Għalhekk kollox kellu jimxi waħdu fit-triq it-tajba, għax kollox kien sa jkun ta' kulhadd u lkoll suppost li kellhom iridu l-gid lil xulxin. U hekk, wara li sseħħ ir-rivoluzzjoni, Lenin kellu jintebaħ li fil-kitbiet ta' l-imghallem ma kien hemm ebda indikazzjoni kif sa jmexxu. Iva, Marx kien tkellem fuq il-fazi intermedja tad-dittatura tal-proletarjat bħala hteiega li, izda, f'hin iehor waħedha kienet sa turi ruhha bla bżonn. Din il-“fazi intermedja” nafuha tajjeb hafna u nafu wkoll kif żviluppat, mhux talli ma ħarġitx għad-dawl id-dinja perfetta, anzi halliet warajha qerda tal-biża'. Marx mhux biss naqas li juri kif did-dinja l-gdida kellha taħdem – ta' dan mhux suppost li kien baqa' hteiega. Li hu dwar dan ma jghid xejn huwa riżultat loġiku ta' l-impotazzjoni tiegħu. L-iżball tiegħu jinsab aktar fil-fond. Huwa nesa li l-bniedem jibqa' dejjem bniedem. Nesa l-bniedem u nesa l-libertà tiegħu. Nesa li l-libertà tibqa' dejjem libertà, anki għall-ħażen. Emmen li, ladarba l-ekonomija titqiegħed f'postha, kollox isib postu. L-iżball veru tiegħu hu l-materjalizmu: il-bniedem, fis-sewwa, m'huwiex biss il-prodott ta' kundizzjonijiet ekonomiċi u ma tistax ittejbu biss minn barra billi toħloqlu kundizzjonijiet ekonomiċi tajbin.

22. B'hekk ergajna sibna ruhna quddiem il-mistoqsija: x'nistghu nittamaw? Jehtieg issir awtokritika taż-żmien modern fi djalogu mal-Kristjaneżmu u mal-kuncett tiegħu ta' tama. Fi djalogu bħal dan anki l-Insara, fil-kuntest tal-għarfien tagħhom u ta' l-esperjenzi tagħhom, iridu jitghallmu mill-ġdid fiex tikkonsisti tabilhaqq it-tama tagħhom, x'għandhom x'joffru lid-dinja u x'inhu dak li ma jistgħux joffru. Jehtieg li fl-awtokritika taż-żmien modern ikun hemm ukoll awtokritika tal-Kristjaneżmu modern, li għandu dejjem jitghallem mill-ġdid jifhem lilu nnifsu u jitlaq minn għeruqu stess. Fuq dan hawnhekk jista' jkollna biss xi hjiel. L-ewwelnett irridu nistaqsu: x'ifisser tabilhaqq il-"progress"; xi jwiegħed u x'ma jwegħidx? Fis-seklu dsatax diġà kienet issir kritika tal-fidi fil-progress. Fis-seklu għoxrin, Theodor W. Adorno fformula l-problematicità tal-fidi fil-progress b'mod drastiku: il-progress, meta narawh mill-qrib, huwa l-progress mill-iżbandola sal-bomba atomika. Issa din, fis-sewwa, hija naħa tal-progress li ma għandhiex tinħeba wara maskra. Fi kliem ieħor: l-ambigwià tal-progress tidher ċara. Bla dubju, hu joffri possibiltajiet godda għall-ġid, iżda jiftaħ ukoll possibiltajiet kbar għall-ħażen –

possibiltajiet li qabel ma kinux hemm. Ahna lkoll rajna kif il-progress f'idejn żbaljati jista' jsir, u tabilhaqq sar, progress tal-biża' fil-hażen. Jekk mal-progress tekniku ma jkunx hemm progress fil-formazzjoni etika tal-bniedem, fil-kobor tal-bniedem gewwieni (ara *Ef* 3: 16; *2 Kor* 4: 16), dak ma jkunx progress, imma theddida għall-bniedem u għad-dinja.

23. Għal dak li għandu x'jaqsam maż-żewġ temi l-kbar “raġuni” u “libertà”, hawn nistgħu nagħtu biss hjiel tal-kwistjonijiet li huma marbutin magħhom. Iva, ir-raġuni hija d-don kbir ta' Alla lill-bniedem, u r-rebħa tar-raġuni fuq in-nuqqas tagħha hija wkoll għan tal-fidi Nisranija. Imma meta jiġri li r-raġuni tiegħu tabilhaqq il-ħakma f'idejha? Meta tinfired minn Alla? Meta ssir għamja għal Alla? Ir-raġuni tas-setgħa u tal-għemil hija r-raġuni shiħa? Jekk il-progress biex ikun progress jehtieg l-iżvilupp morali tal-bniedem, mela r-raġuni tas-setgħa u tal-għemil trid ukoll malajr kemm jista' jkun tingħaqad permezz tal-ftuħ tar-raġuni mal-qawwiet salvifiċi tal-fidi, mal-għażla bejn it-tajjeb u l-hażin. Hekk biss issir raġuni tabilhaqq umana. Issir umana biss jekk tkun tista' turi t-triq lir-rieda, u dan tkun tista' tagħmlu biss jekk thares lil hinn minnha

nfisha. Inkella l-qagħda tal-bniedem, finnuqqas ta' bilanċ bejn is-setgħa materjali u nnuqqas ta' ġudizzju f'qalbu, issir theddida għalih u għall-holqien. Hekk ukoll meta nithaddtu dwar libertà, jeħtieġ niftakru li l-libertà tal-bniedem titlob dejjem konvergenza ta' libertajiet varji. Din il-konvergenza, b'danakollu, ma tistax isseħħ, jekk ma tkunx iddeterminata minn kriterju intrinseku komuni ta' qjies, li hu s-sies u l-għan tal-libertà tagħna. Nghiduh issa b'mod sempliċi għall-aħħar: il-bniedem jeħtieġ lil Alla, inkella jibqa' mingħajr tama. Wara li nkunu rajna l-iżviluppi taż-żmien modern, l-istqarrija ta' San Pawl li ssemmiet fil-bidu (ara *Ef* 2: 12) tidher realistika ħafna u sempliċement vera. M'hemmx dubju, għalhekk, li "saltna ta' Alla" mingħajr Alla – saltna tal-bniedem waħdu – bilfors tintemm fit-"tmiem ħażin" ta' kollox kif jiddiskrivih Kant: dan rajnieh u dejjem qed nerġgħu narawh. Izda m'hemmx dubju wkoll li Alla jidhol tabilhaqq fil-ħwejjeġ tal-bniedem jekk aktar milli jkun preżenti biss fi ħsiebna, hu nnifsu jiġi jiltaqa' magħna u jkellimna. Għalhekk ir-raġuni teħtieġ il-fidi biex tasal li tkun għal kollox hi nfisha: raġuni u fidi jeħtieġu 'l xulxin biex jilhqu l-milja tan-natura u l-missjoni tagħhom.

Is-sura vera tat-tama Nisranija

24. Issa nergħu nistaqsu lilna n fusna: x'nistgħu nittamaw? U x'ma nistgħux nittamaw? L-ewwelnett jehtieg nġhidu li progress miżjud huwa possibbli biss fil-qasam materjali. Hawn, fil-għarfien dejjem jikber ta' l-istrutturi tal-materja u f'rabta ma' l-invenzjonijiet dejjem aktar avvanzati, hemm b'mod ċar kontinwità tal-progress lejn hakma dejjem tikber tan-natura. Izda fil-qasam tal-għarfien etiku u tad-deċiżjoni morali m'hemm possibbiltà bħal din għar-raġuni sempliċi li l-libertà tal-bniedem hija dejjem ġdida u trid dejjem tiegħu d-deċiżjonijiet tagħha mill-ġdid. M'huma qatt meħudin għalina minn haddiehor – għax f'dak il-każ ma nkunux aktar hielsa. Il-libertà trid li fid-deċiżjonijiet fundamentali ta' kull bniedem, kull nisel ikun bidu ġdid. Ċertament, il-ġenerazzjonijiet il-ġodda jistgħu jibnu fuq l-għarfien u l-esperjenzi ta' dawk li ġew qabilhom, bħalma jistgħu jiehdu mit-teżor morali ta' l-umanità kollha. Izda jistgħu wkoll jiċhduh, għax hu ma jistax ikollu l-istess evidenza ta' l-invenzjonijiet materjali. It-teżor morali ta' l-umanità m'huwiex preżenti bħalma huma preżenti l-ġhodod li ninqadew bihom; huwa jeżisti bħala stedina għal-libertà u bħala possibbiltà tagħha. Izda dan ifisser li:

a) il-qagħda tajba tal-ħwejjeġ umani, l-istat morali tajjeb tad-dinja qatt ma jista' jkun iggarantit sempliċement permezz ta' l-istrutturi, validi kemm ikunu validi. Dawn l-istrutturi m'humieq biss importanti, imma meħtieġa; b'danakollu dawn ma jistgħux iwarrbu l-libertà tal-bniedem. Anki l-aħjar strutturi jaħdmu biss jekk f'komunità hemm konvinzjonijiet haġġin li jkunu jistgħu jimmottivaw lill-bnedmin biex jilqgħu b'mod ħieles l-ordni soċjali. Il-libertà teħtieġ konvinzjoni; konvinzjoni ma teżistix waħedha, iżda trid dejjem terġa' tintrebaħ mill-ġdid mill-komunità.

b) Billi l-bniedem jibqa' dejjem ħieles u billi l-libertà tiegħu hija wkoll dejjem fraġli, f'din id-dinja mhi sa titwaqqaf qatt is-saltna definittiva tal-ġid. Min iwiegħed dinja aħjar li tibqa' għal dejjem bla ma titreġġa' lura, ikun qed jagħmel wegħda falza; ma jkunx qiegħed iqis il-libertà tal-bniedem. Il-libertà għandha dejjem tintrebaħ mill-ġdid għall-ġid. L-għażla ħielsa tat-tajjeb qatt ma teżisti sempliċement fiha nfisha. Kieku kien hemm strutturi li jwaqqfu b'mod irrevokabbli qagħda tajba u determinata tad-dinja, il-libertà tal-bniedem tkun miċħuda, u għalhekk, fl-aħħar mill-aħħar, dawk ma jkunu strutturi tajba xejn.

25. Dan ifisser li t-tiftix iebes u dejjem ġdid ta' ordni tajjeb għall-ħwejjeg umani huwa dmir ta' kull nisel; qatt ma hi biċċa xogħol lesta. Kull nisel, b'danakollu, għandu jagħti l-kontribut tiegħu biex iwaqqaf ordinamenti ta' libertà u ta' ġid b'saħħithom, li jgħinu lin-nisel li jiġi wara bħala orjentament għall-użu tajjeb tal-libertà umana u b'hekk jagħtu, dejjem fil-limiti umani, ċerta garanzija wkoll għall-gejjieni. Fi kliem iehor: l-istrutturi t-tajba jgħinu, iżda huma biss m'humix biżżejjed. Il-bniedem ma jista' qatt jinfeda sempliċement minn barra. Francis Bacon u dawk li jzommu mal-kurrent tal-ħsieb taż-żmien modern imnebbah minnu, jizbaljaw meta jzommu li l-bniedem jista' jinfeda permezz tax-xjenza. Bi stennija bħal din inkunu qed nitolbu żżejjed mix-xjenza; dan it-tip ta' tama jwassal fil-għelt. Ix-xjenza tista' tagħti palata ġmielha favur l-umanizzazzjoni tad-dinja u ta' l-umanità. Iżda hija tista' wkoll teqred il-bniedem u d-dinja, jekk ma jmexxu iex qawwiet li jinsabu 'l barra minnha. Min-naħa l-oħra, irridu ngħidu wkoll li l-Kristjaneżmu modern, quddiem is-suċċessi tax-xjenza fl-istrutturazzjoni progressiva tad-dinja, kien fil-biċċa l-kbira kkoncentrat biss fuq l-individwu u fuq is-salvazzjoni tiegħu. B'hekk ċekken ix-xefaq tat-tama tiegħu u lanqas ma

għaraf biżżejjed il-kobor ta' hidmietu – anki jekk kbir kien dak li baqa' jagħmel għall-formazzjoni tal-bniedem u għall-kura tad-dgħajfa u ta' dawk li jbatu.

26. M'hijiex ix-xjenza dik li tifdi l-bniedem. Il-bniedem jinfeda bl-imħabba. Dan jiswa wkoll fil-qasam tal-ħajja ta' issa. Meta wieħed f'ħajtu jgħaddi minn esperjenza ta' mħabba kbira, dak hu taħrik ta' "fidwa" li jagħti tifsira ġdida lil ħajtu. Izda fis hu jifhem ukoll li l-imħabba mogħtija lilu waħedha ma tħollx il-problema ta' ħajtu. Hija mħabba li tibqa' dgħajfa. Il-mewt tista' teqridha. Il-bniedem jeħtieġ l-imħabba bla kundizzjonijiet. Jeħtieġ dik iċ-ċertezza li ġgħagħlu jgħid: "La l-mewt u la l-ħajja, la l-aṅġli u la l-qawwiet, la ż-żmien t'issa u la ta' li ġej, la setgħat, la l-għoli u lanqas il-fond, u ebda hliqa oħra ma jistgħu qatt jifirduna mill-imħabba ta' Alla li dehret fi Kristu Ġesù Sidna" (*Rum* 8: 38-39). Jekk teżisti din l-imħabba assoluta biċ-ċertezza assoluta tagħha, hemm biss il-bniedem hu "mifdi", jiġrilu x'jiġrilu fil-każ partikulari tiegħu. Dan hu li nifhmu meta ngħidu: Ġesù Kristu "fdiena". Permezz tiegħu sirna ċerti minn Alla – minn Alla li m'huwiex "l-ewwel kawża" li tinsab 'il bogħod mid-dinja, għax Ibnu l-waħdieni sar bniedem u fuqu kull wieħed

jista' jghid: "Il-hajja li issa nghix fil-gisem qieghed nghixha bil-fidi fl-Iben ta' Alla, li habbni u ta lilu nnifsu għalija" (*Gal* 2: 20).

27. F'das-sens hu minnu li min ma jafx lil Alla, għad li jista' jkollu bosta tamiet, fil-fondnett hu bla tama, bla tama kbira li twiežen il-hajja kollha (ara *Ef* 2: 12). It-tama kbira u vera tal-bniedem, li jibqa' shih minkejja d-delużjonijiet, tista' tkun biss Alla – Alla li habbna u għadu jhobbna "sa l-ahħar", "sattmiem" (ara *Ġw* 13: 1; 19: 30). Min jintmess mill-imhabba jibda jifhem x'inhni sewwasew il-"hajja". Jibda jifhem xi tfisser il-kelma tattama li ltqajna magħha fir-rit tal-Magħmudija: mill-fidi nistenna l-"hajja ta' dejjem" – il-hajja vera, li minn ġewwa u mingħajr theddid, fis-shuhija kollha tagħha hija sempliċement hajja. Ġesù li dwaru nnifsu qal li ġie biex ikollna l-hajja u hajja shiha, bil-kotra (ara *Ġw* 10: 10), fissrilna wkoll xi tfisser "hajja": "Din hi l-hajja ta' dejjem, li jagħrfu lilek, Alla wahdek veru, u lil Ġesù Kristu, li inti bghatt" (*Ġw* 17: 3). Il-hajja fit-tifsira vera tagħha hi haġa li ahna ma jkollniex minna nfusna jew fina nfusna: hija relazzjoni. U l-hajja fis-shuhija kollha tagħha hija relazzjoni ma' dak li hu l-ghajn tal-hajja. Jekk għandna relazzjoni ma' dak li ma jmutx, li

hu l-Hajja nfisha u l-Imħabba nfisha, mela ahna għandna l-hajja. Mela “ngħixu”.

28. Imma issa tqum il-mistoqsija: b’hekk ma rgajniex waqajna mill-ġdid fl-individwalizmu tas-salvazzjoni, fit-tama li hi biss għaliġa, li mbaġhad, għalhekk, m’hiġiex tama vera, għax tinsa u ma tqisx lill-oħrajn? Le! Ir-relazzjoni ma’ Alla ssir bil-għaqda ma’ Ġesù – wahedna u bis-setgħat tagħna biss ma naslux. Izda r-relazzjoni ma’ Ġesù hija relazzjoni ma’ dak li ta lilu nnifsu għall-helsien tagħna lkoll (ara *1 Tim 2: 6*). L-għaqda ma’ Ġesù Kristu ddahħalna fir-realtà li hu qiegħed hemm “għal kulhadd”, u dan tagħmlu l-mod tar-realtà tagħna. Huwa jimpenjana għall-oħrajn, izda biss bil-għaqda miegħu ahna nistgħu nkunu tabilhaqq għall-oħrajn, għall-għaqda. F’dal-kuntest nixtieq nikkwota d-duttur Grieg kbir tal-Knisja, San Massimu l-Konfessur (+ 662), li l-ewwel iħegġeg biex ma jitqiegħed xejn qabel l-għarfien u l-imħabba ta’ Alla, imma mbaġhad malajr jasal fil-prattika: “Min iħobb ’l Alla ma jistax iżomm il-flus għalih. Iqassmu b’mod ‘divin’ ... bl-istess mod skond il-qjies tal-gustizzja.”¹⁹ Mill-imħabba lejn

¹⁹ *Capitoli sulla carità, Centuria 1*, kap. 1: PG 90: 965.

Alla jiġi s-sehem fil-ġustizzja u t-tjieba ta' Alla lejn l-oħrajn; l-imħabba ta' Alla titlob il-libertà gewwiena quddiem kull pussess u quddiem il-ħwejjeġ materjali kollha: l-imħabba ta' Alla tidher fir-responsabbiltà lejn l-ieħor.²⁰ L-istess rabta bejn l-imħabba ta' Alla u r-responsabbiltà lejn il-bnedmin nistgħu narawha b'mod li jmiss il-qalb fil-ħajja ta' Santu Wistin. Wara l-konverżjoni tiegħu għall-fidi Nisranija hu, flimkien ma' xi ħbieb ta' ideat jixxiebhu, ried jibda ħajja li tkun mogħtija kollha kemm hi għall-kelma ta' Alla u għall-ħwejjeġ eterni. Ried jgħix b'valuri Nsara l-ideal tal-ħajja kontemplattiva kif tfissirha l-filosofija Griega, filwaqt li b'hekk għażel "l-aħjar sehem" (ara *Lq* 10: 42). Izda l-affarijiet imxew mod ieħor. Huwa u jisma' l-Quddiesa tal-Ħadd fil-belt portwali ta' Ippona, sejjahlu l-Isqof minn qalb il-miġemgħa u ġagħlu jordna qassis biex jeżerċita l-ministeru saċerdotali f'dik il-belt. Huwa u jħares lura lejn dik is-siegħa hekk jikteb fl-*Istqarrijiet* tiegħu: "Dnubieti u t-toqol tal-miżerja tiegħi bezzgħuni, u qanqalt f'qalbi l-ħsieb li naħrab u mmur ngħix ħajja ta' waħdi. Imma int żammejtni u farragħtni, u għidtni li Kristu miet għal kulhadd, biex dawk li jgħixu

²⁰ Ara *ibid.*: PG 90: 962-966.

ma jghixux għalihom infushom, imma għal dak li miet għalihom (ara 2 Kor 5: 15).²¹ Kristu miet għal kulhadd. Tghix għalih ifisser thallih idahhlek fir-“realtà tiegħu għal kulhadd”.

29. Għal Wistin dan kien ifisser hajja kollha kemm hi ġdida. Darba hekk iddeskriva l-hajja tiegħu ta' kull jum: “Inwiddeb lil min hu bla rażan, infarraġ lil ta' qalhom ċkejnkna, inwieżen lid-dghajfa, nehodha ma' min jopponi, inhares lili nnifsi mill-hajjiena, nghallem lil min ma jafx, inħeggeġ lil min jonqos minn dmiru, nikkalma lil min jiggieled, illiggem lill-ambizzjużi, inqawwi l-qlub ta' dawk li tilfu t-tama, innissel il-paci bejn il-mitlewma, ngħin lil min hu fil-ħtieġa, nehles lill-magħkusin, napprova lit-tajbin, ingerragh lill-ħżiena u [x'wahda din!] inhobb lil kulhadd.”²² “Hu l-Vangelu li jbeżżaghni”²³ – dak il-biza' b'sahħtu li ma jhalliniex ngħixu għalina nfusna u jwassalna nxandru t-tama komuni tagħna. Fis-sewwa, din kienet sewwasew l-intenzjoni ta' Wistin: fil-qagħda mwieghra ta' l-imperu Ruman, li kien jhedded ukoll l-Afrika Rumana,

²¹ *Conf.* X: 43; 70; CSEL 33: 279.

²² *Sermo* 340: 3; PL 38: 1484; ara F. Van der Meer, *Augustinus der Seelsorger*, (1951), 318.

²³ *Sermo* X: 339: 4; PL 38, 1481.

u fi tmiem hajjet Wistin, saħansitra qeridha, ix-xandir tat-tama – it-tama li kienet tiġih mill-fidi u li, f'kuntest sħih mat-temperament magħluq tiegħu, tah il-ħila li jieħu sehem b'mod deċiż u bil-qawwa kollha fil-bini tal-belt. Fl-istess kapitlu ta' *l-Istqarrijiet*, li fih għadna kif rajna l-mottiv deċiż ta' l-impenn tiegħu “għal kulhadd”, huwa jgħid: Kristu, “jidhol għalina quddiemek. Mingħajru nitlef kull tama. Kotran u qawwi hu l-mard tiegħi, kotran u qawwi; iżda d-duwa tiegħek hi aqwa. Li kieku l-Verb tiegħek ma sarx bniedem u għammar fostna, konna nġhidu li hu mbiegħed wisq mill-għaqda magħna l-bnedmin, u għalhekk konna naqtgħu jiesna għal kollox.”²⁴ Bis-saħħa tat-tama tiegħu, Wistin tħabat għan-nies sempliċi u għal beltu - ċaħad in-nobbiltà spiritwali tiegħu u pprietka u ħadem b'mod sempliċi għan-nies sempliċi.

30. Niġbru fil-qosor dak li s'issa ħareġ fl-iżvilupp tar-riflessjonijiet li għamilna. Il-bniedem għandu, mal-mixja taż-żmien, hafna tamiet - zġħar jew kbar – diversi fi żminijiet diversi ta' ħajtu. Kultant jista' jidher li xi waħda minn dawn it-tamiet taqtagħlu xewqtu

²⁴ *Conf. X: 43, 69; CSEL 33: 279.*

għal kollox u ma jkunx jeħtieg tamiet ohrajn. Fiz-żgħożija tista' tkun it-tama fi mħabba kbira li tissodisfa; it-tama f'xi pożizzjoni fil-professjoni, is-suċċess tal-waħda u ta' l-oħra jiddetermina l-bqija tal-ħajja. Izda meta dawn it-tamiet isehħu, jibda jidher ċar li dan, fir-realtà, ma kienx kollox. Issir haġa ċara li l-bniedem jeħtieg tama li tmur lil hinn. Isir evidenti li tkun biżżejjed għalih xi haġa infinita, xi haġa li tkun dejjem aktar ta' dak li hu qatt jista' jilħaq. F'dan is-sens iż-żmien modern żviluppa tama fit-twaqqif ta' dinja perfetta, li bis-saħħa tal-gharfien tax-xjenza u ta' politika mwaqqfa xjentifikament, saret tidher li tista' ssehħ. B'hekk it-tama bibblika fis-saltna ta' Alla ħadtilha postha t-tama fis-saltna tal-bniedem, it-tama f'dinja aħjar li suppost kellha tkun il-vera "saltna ta' Alla". Din fl-aħħar dehret li hi t-tama kbira u realistika li jeħtiegħa l-bniedem. Hi, għal xi żmien, kellha l-ħila tiġbor l-enerġiji kollha tal-bniedem; l-għan il-kbir deher li kien jixraqlu kull impenn. Izda mal-mixja taż-żmien deher ċar li din it-tama tinsab imbiegħda dejjem aktar. L-ewwelnett kien mifhum li din kienet aktarx tama għall-bnedmin ta' ġejjieni mbiegħed, u mhux tama għaliya. U billi l-kelma "għal kulhadd" tagħmel parti mit-tama l-kbira

– tant li ma nistax insir hieni kontra u minghajr l-ohrajn – jibqa’ minnu li tama li ma tmissx lili personalment lanqas ma hi tama vera. U saret haġa ċara li din kienet tama kontra l-libertà, għax il-qagħda ta’ l-affarijiet umani tiddependi mill-ġdid f’kull nisel mid-deċiżjoni hielsa tal-bnedmin. Jekk din il-libertà, minhabba l-kundizzjonijiet u l-istrutturi, tittiehed minghandhom, id-dinja, fl-aħħar mill-aħħar, ma tkunx tajba, għax dinja bla libertà m’hi dinja tajba xejn. Għalhekk, għalkemm hu meħtieġ impenn ma jaqta’ xejn għat-titjib tad-dinja, id-dinja aħjar ta’ għada ma tistax tkun il-kontenut proprju u suffiċjenti tat-tama tagħna. U dejjem dwar dan wiehed jistaqsi: meta tkun “aħjar” id-dinja? X’inhu dak li jagħmilha tajba? B’liema kriterju nistgħu nqisu kemm hi tajba? U minn liema toroq nistgħu naslu għal din it-“tjubija”?

31. Aktar: ahna neħtieġu t-tamiet – żgħar jew kbar – li, jum wara jum, iżommuna mexjin. Izda minghajr it-tama l-kbira, li għandha tegħleb il-bqija, dawn m’humieq biżżejjed. Din it-tama l-kbira tista’ tkun biss f’Alla, li jhaddan l-univers u li jista’ jipproponilna u jagħtina dak li waħedna ma nistgħux nilhquh. Sewwasew għax dan jingħatalna bhala rigal huwa parti

mit-tama. Alla huwa s-sies tat-tama – mhux xi alla hu min hu, imma dak Alla li għandu wiċċ ta' bniedem u li habbna sa l-aħħar: kull wiehed u l-umanità kollha f'daqqa. Is-saltna tiegħu m'hijiex xi post immaginarju lil hinn mill-mewt, post f'gejjieni li ma jasal qatt; is-saltna tiegħu tinsab hemm fejn hu maħbub u fejn l-imħabba tiegħu tasal għandna. L-imħabba tiegħu biss tagħtina l-possibbiltà li nipperseveraw bir-rażan jum wara jum, mingħajr ma nitilfu l-ħegga tat-tama, f'dinja li, min-natura tagħha, hija imperfetta. U mhabbtu, fl-istess hin, hija għalina rahan li jeżisti dak li nħossuh biss b'mod vag, u b'danakollu fl-intimu tagħna qed nistennewh: il-ħajja li hi “tabilħaqq” hajja. Sa nfittxu li ninzlu aktar fil-konkret ta' din l-idea fl-aħħar taqsima, aħna u ndawru l-attenzjoni tagħna lejn xi “qagħdiet” ta' tagħlim Prattiku u taħriġ tat-tama.

Mezzi ta' tagħlim u taħriġ tat-tama

I. It-talb bħala skola ta' tama

32. L-ewwel mezz essenzjali ta' tagħlim tat-tama huwa t-talb. Jekk hadd ma għadu jismagħni, Alla jibqa' jismagħni. Jekk ma nista'

nitkellem ma' hadd, ma nista' nsejjaħ lil hadd, lil Alla nista' nkellmu dejjem. Jekk ma baqa' hadd li jista' jghinni – fejn hemm ħtiegħa jew stennija li tmur lil hinn mill-hila tal-bniedem li jittama – hu jista' jghinni.²⁵ Jekk ninsab mitluq wahdi għal kollox...; iżda min jitlob m'hu qatt wahdu għal kollox. Fi tlettax-il sena ta' prigunerija, li minnhom disgħa għaddiehom f'izolament, il-Kardinal qatt minsi Nguyen Van Thuan ħallielna ktejjeb għażiż: *Talb ta' tama*. Tul tlettax-il sena fil-ħabs, f'qagħda ta' disperazzjoni shiħa kif kienet tidher, is-smiġħ ta' Alla, is-setgħa li jkellmu, kienet saret għalih qawwa ta' tama dejjem tikber, li wara li ħareġ minn hemm ħallietu jsir għall-bnedmin tad-dinja kollha xhud tat-tama – ta' dik it-tama l-kbira li anki fl-iljieli tas-solitudni ma tintemmx.

33. B'mod sabiħ hafna Wistin wera r-rabta intima bejn it-talb u t-tama f'omelija fuq l-*Ewwel Ittra ta' Ġwanni*. Hu jagħti definizzjoni tat-talb bħala taħriġ tax-xewqa. Il-bniedem inħalaq għal realtà kbira – għal Alla nnifsu, biex jimtela bih. Imma qalbu dejqa wisq għar-realtà l-kbira li għaliha hu ddestinat. Jeħtieġ li

²⁵ Ara *Katekiżmu tal-Knisja Kattolika*, n. 2657.

titwessa'. "Billi jwahhar id-don tieghu, Alla jwessa' xewqitna; permezz tax-xewqa jwessa' r-ruh u meta jaghmel hekk jaghtiha l-hila li tilqa' lilu stess." Wistin jirreferi ghal San Pawl li fuqu nnifsu jghid li jghix bit-tama tal-hwejjeg li ghad iridu jigu (ara *Fil* 3: 13). Imbaghad jinqeda bi xbieha sabiha ghall-ahhar biex jiddeskrivi dan il-proċess ta' twessigh u ta' thejjija ta' qalb il-bniedem. "Sthajjel li Alla jrid jimliek bil-għasel [simbolu tal-hlewwa ta' Alla u tat-tjieba tieghu]. Jekk int, izda, tinsab mimli bil-hall, fejn sa tqiegħdu l-għasel?" Il-qolla, jigifieri l-qalb, l-ewwel trid titwessa' u mbaghad titnaddaf: tehles mill-hall u mit-toghma tieghu. Dan jitlob ix-xoghol, hemm l-ugigh, imma hekk biss isehh l-adattament ghal dak li ghalih ahna ddestinati.²⁶ Anki jekk Wistin jithaddet direttament biss dwar il-hila li nilqghu lil Alla, b'danakollu jidher car li l-bniedem, f'dil-hidma li biha jehles mill-hall u mit-toghma tieghu, ma jsirx biss hieles ghal Alla, izda jinfetah ukoll ghall-ohrajn. Biss meta nsiru wlied Alla nkunu nistghu noqogħdu mal-Missier tagħna lkoll. Titlob ma jfissirx tohrog mill-istorja, tintefa' f'rokna u ticcahhad mill-hena tieghek. It-talb tajjeb huwa proċess ta'

²⁶ Ara *In 1 Joannis* 4: 6; PL 35: 2008 u segwenti.

tisfija gewwiena li biha nistghu nħaddnu lil Alla, u sewwasew għalhekk, inħaddnu lill-bnedmin. Fit-talb il-bniedem irid jitghallem x'jista' tabilħaqq jitlob lil Alla – x'nhu dak li Alla jixraqlu. Għandu jitghallem li ma jistax jitlob kontra l-ieħor. Għandu jitghallem li ma jistax jitlob ħwejjeg superficjali u komdi li jkun jixtieghom f'dak il-waqt – hija t-tama ċkejka żbaljata li tbiegħdu minn Alla. Għandu jsaffi xewqatu u tamietu. Għandu jehles lilu nnifsu mill-gideb mistur li bih iqarraq bih innifsu: Alla jgħarbilhom, u l-konfront ma' Alla jgħiegħel lill-bniedem jagħraf dal-gideb ukoll. “In-nuqqas min jista' jagħrfu? Minn dak li ma nafx bih saffini.” Hekk jitlob is-Salmista (*S* 19 [18]: 13). In-nuqqas ta' għarfien tad-dnub, l-illużjoni ta' l-innoċenza ma jiggustifikawnix u ma jsalvawnix, għax it-theddil tal-kuxjenza, in-nuqqas ta' hila tal-għarfien tal-ħażen fih innifsu fija, dan kollu hu htija tiegħi. Kieku m'hemmx Alla, għandi mnejn nistkenn f'gideb bħal dan, għax m'hemm hadd li jista' jaħfirli, m'hemm hadd li hu l-qjies veru. Izda l-laqgħa ma' Alla tqajjimli l-kuxjenza, biex ma tagħtinix aktar hila li niġgustifika lili nnifsi, ma tkunx aktar rifless tiegħi stess u ta' dawk li jgħixu fi żmieni u jikkundizzjonawni, izda ssir hila ta' smiġh tal-Ġid innifsu.

34. Biex it-talb ikollu din il-qawwa li ssaffi, minn naħa jrid ikun personali ħafna, konfront tal-“jien” tiegħi ma’ Alla l-ħaj. Mill-oħra, b’danakollu, it-talb għandu jkun dejjem immexxi mill-ġdid u mdawwal mit-talb il-kbir tal-Knisja u tal-qaddisin, mit-talb liturgiku, li fih il-Mulej jgħallimna l-ħin kollu nitolbu kif imiss. Il-Kardinal Nguyen Van Thuan, fil-ktieb tiegħu ta’ l-Eżercizzi Spiritwali, jirrakkonta kif f’ħajtu kellu żminijiet twal li fihom ma kellux ħila jitlob u kif hu żamm sod mal-kliem tat-talb tal-Knisja: mal-Missierna, mas-Sliema u mat-talb tal-liturgija.²⁷ Fit-talb għandu jkun hemm dejjem din in-nisġa bejn it-talb pubbliku u t-talb personali. B’hekk nistgħu nkellmu lil Alla, b’hekk Alla jkellem lilna. B’dan il-mod isehħu fina t-tisfijiet, li permezz tagħhom nsiru nistgħu nħaddnu lil Alla u nsiru tajbin għall-qadi tal-bnedmin. B’hekk insiru nistgħu nħaddnu t-tama l-kbira u b’hekk insiru ministri tat-tama għall-oħrajn: it-tama fis-sens Nisrani hi dejjem ukoll tama għall-oħrajn. U hi tama attiva, li fiha nissieltu biex l-affarijiet ma jmorrux lejn “it-tmiem ħażin”. Hija wkoll tama attiva sewwasew fis-sens li nħallu d-dinja miftuħa għal Alla. Hekk biss hi tibqa’ wkoll tama tabilħaqq umana.

²⁷ *Testimoni della Speranza*, Città Nuova 2000, 156 u segwenti.

II. L-għemil u t-tbatija bħala mezzi li minnhom nitgħallmu t-tama

35. Kull għemil serju u rett tal-bniedem huwa tama fl-azzjoni. Hu hekk qabel kolloxx fis-sens li b'hekk infittxu mmexxu 'l quddiem it-tamiet tagħna, zgħar jew kbar: nagħmlu dan jew dak id-dmir li hu importanti biex nibqgħu mexjin fit-triq ta' hajjitna; bl-impenn tagħna nagħtu kontribut biex id-dinja ssir ftit aktar mudwala u umana u b'hekk jinfethu wkoll il-bibien lejn il-gejjieni. Izda l-impenn ta' kull jum għall-mixi 'l quddiem ta' hajjitna u għall-gejjieni tad-dinja jgħajjina jew jinbidel f'fanatizmu, jekk ma jdawwalniex id-dawl ta' dik it-tama l-kbira li ma jistax jinqered lanqas bin-nuqqas ta' suċċess fi hwejjeġ zgħar u b'falliment ta' grajjiet storiċi. Jekk ma nistgħux nittamaw iżjed minn dak li effettivament jista' jintlaħaq minn darba għal oħra u minn dak li s-setgħat politiċi u ekonomiċi joffrulna, hajjitna malajr tispicċa biex titbattal mit-tama. Hu importanti li wiehed ikun jaf: jiena dejjem nista' nibqa' nittama, anki jekk minhabba hajti jew minhabba l-waqt storiku li qiegħed ngħix ikun jidher li ma jkolli xejn aktar fiex nittama. Hi biss it-tama l-kbira li hi ċertezza li, minkejja l-fallimenti kollha, il-hajja personali tiegħi u l-

grajja tad-dinja huma mharsin fil-qawwa ta' l-Imhabba li ma tistax tingered, u bis-sahha taghha, ghandhom biha sens u importanza, hi biss tama bhal din li f'dak il-każ tista' tibqa' tqawwi l-qalb biex dak li jkun jahdem u jibqa' miexi. Ma ghandniex xi nghidu, ma nistghux "nibnu" s-saltna ta' Alla bil-hiliet taghna – dak li nibnu jibqa' dejjem saltna tal-bniedem bil-limiti kollha li huma tan-natura umana. Is-saltna ta' Alla hija don, u sewwasew ghalhekk hija kbira u sabiha u taghti twegiba lit-tama. U biex ninq dew bit-terminologija klassika, ma nistghux "nimmeritaw" is-sema bl-għemejjel taghna. Huwa dejjem aktar minn dak li nimmeritaw, l-istess bhal meta nkunu maħbubin: din m'hi qatt haġa "meritata", iżda hi dejjem don. B'danakollu, anki meta nafu li s-sema hu akbar minn dak li nistghu nimmeritaw, jibqa' wkoll minnu dejjem li l-għemil taghna m'huwiex indifferenti ghal Alla u ghalhekk m'huwiex indifferenti ghat-tiswir ta' l-istorja. Nistghu ninfethu ahna u nifthu d-dinja biex jidhol Alla: ninfethu għall-verità, għall-imhabba, għall-gid. Dan hu li għamlu l-qaddisin, li bhala "kollaboraturi ta' Alla", ikkontribwew għas-salvazzjoni tad-dinja (ara *1 Kor 3: 9*; *1 Tes 3: 2*). Nistghu nehilsu hajjitna u d-dinja mill-avvelenamenti u t-tingis li jistghu

jeqirdu l-preżent u l-futur. Nistgħu nikxfu u nżommu ndaf l-għejjun tal-holqien u b'hekk, flimkien mal-holqien li jingħatalna bħala don, naghmlu dak li hu sewwa skond il-htigiet intrinsiċi u l-għanijiet tiegħu. Dan jagħmel sens anki jekk, milli jidher, ma għandniex suċċess jew jidhrilna li ma nistgħu xejn quddiem qawwiet ostili kbar wisq. Hekk, minn naħa, minn għemilna toħroġ it-tama għalina u għall-oħrajn; fl-istess hin, iżda, hija t-tama l-kbira li tistrieħ fuq il-wegħdiet ta' Alla li, fil-waqtiet tajbin u f'dawk ħżiena, tqawwilna qalbna u tmexxilna għemilna.

36. Bħall-għemil, hekk ukoll it-tbatija tagħmel parti mill-eżistenza umana. Din parzjalment ġejja mill-fatt li ahna nintemmu, u parzjalment mill-massa ta' dñubiet, li mal-mixja ta' l-istorja, ingabret u għadha sallum tikber bla ma tista' tieqaf. Ma għandniex xi nghidu, jehtieg naghmlu kull ma nistgħu biex innaqqsu t-tbatija: inwaqqfu, kemm hu possibbli, it-tbatija ta' l-innoċenti; intaffu l-wegħhat; nghinu biex jintrebħu t-tbatijiet psikiċi. Huma kollha dmirijiet kemm tal-ġustizzja kif ukoll ta' l-imħabba li jidhlu fid-dmirijiet fundamentali ta' l-eżistenza Nisranija u ta' kull hajja tabilhaqq umana. Fil-ġlieda kontra l-wegħhat fiżiċi

sehħilna nagħmlu progress kbir; it-tbatijiet ta' nies innocenti kif ukoll it-tbatijiet psikiċi aktarx żdiedu f'dawn l-aħħar ghexieren ta' snin. Iva, jeħtieg nagħmlu minn kollox biex negħlbu t-tbatija, iżda aħna ma nistgħux inneħħuha għal kollox – sempliċement għaliex ma nistgħux inneħħu minn fuqna l-fatt li aħna għad naslu fi tmiemna u għaliex ebda wiehed minna ma jista' jeqred is-setgħa tal-ħażen, tad-dnub li, kif qed naraw, hi għajn ma taqta' xejn ta' tbatija. Dan jista' jagħmlu Alla wahdu: Alla biss li jidhol personalment fl-istorja filwaqt li jsir bniedem u jbati fiha. Aħna nafu li Alla jeżisti u għalhekk din is-setgħa li “tneħħi d-dnub tad-dinja” (*Ġw* 1: 29) tinsab fid-dinja. Bil-fidi fl-eżistenza ta' din is-setgħa nibtet fl-istorja t-tama fil-fejqa tad-dinja. Imma din, fis-sewwa, hija tama li għadha ma sehħitx; tama li tagħtina l-kuraġġ noqogħdu fuq in-naħa tat-tajjeb anki meta dil-ħaġa tkun tidher bla tama, għaliex nafu li, jekk noqogħdu fuq kif issehħ l-istorja hekk kif tidher minn barra, is-setgħa tad-dnub sa tibqa' wkoll fil-gejjieni preżenza tal-biza'.

37. Nerggħu lejn is-sugġett. Nistgħu nfittxu li nnaqqsu t-tbatija, li nissieltu kontrieha, iżda ma nisgħux inneħħuha għal kollox. Sewwasew hemm fejn il-bnedmin, fit-tentattiv biex

tinħarab kull tbatija, ifittxu li jaħarbu minn dak kollu li jista' jfisser tbatija, hemm fejn jixtiequ jiffrankaw it-tbatija u l-uġiġ tal-verità, ta' l-imħabba, tal-ġid, jizzerrżqu f'ħajja fiergħa, li fiha għandu mnejn li kwazi n-niket ma jeżistix, iżda tinsab dejjem b'saħħitha s-sensazzjoni mudlama tan-nuqqas ta' sens u ta' solitudni. Mhux l-iffrankar tat-tbatija, il-ħarba quddiem l-uġiġ, li jfejjaq lill-bniedem, imma l-ħila li wieħed jilqa' t-tribulazzjoni u jimmatura fiha, li jsib sens permezz tal-għaqda ma' Kristu, li bata b'imħabba bla tmiem. Nixtieq f'dan il-kuntest nikkwota xi siltiet minn ittra tal-martri Vjetnamiż Pawlu Le-Bao-Tinh (+ 1857), li fihom tidher ċara din il-bidla tat-tbatija permezz tal-qawwa tat-tama li tiġi mill-fidi. "Jiena, Pawlu, fil-ktajjen minħabba l-isem ta' Kristu, nixtieq ngħarrafkom bit-tiġrib kollu li qiegħed kull jum jagħfas fuqi, biex kollkom heġġa ta' mħabba għal Alla, flimkien miegħi tfahħru lil Alla: għax għal dejjem il-ħniena tiegħu (ara S 136 [135]). Dan il-ħabs hu tassew xbieha ta' l-infern ta' dejjem: mat-tiġrib kiefer ta' kull xorta, imxekkel kif jien u marbut bi ktajjen tal-ħadid, irrid inżid il-mibegħda, il-vendetti, il-kalunji, il-kliem ħazin, it-tgergir, l-azzjonijiet ħżiena, il-ħalf bil-qerq, il-kliem ta' saħta, u fl-aħħarnett id-dwejjaq u n-niket. Alla li fl-imghoddi heles it-tliet

zghazagh mill-forn tan-nar, hu dejjem mieghi, u helisni minn dan it-tigrib kollu, u biddilhuli f'hena, ghaliex ghal dejjem hi l-hniena tieghu. Fost dan it-tigrib kollu, li soltu jimla bil-biza' lil haddiehor, ghall-grazzja ta' Alla, jien mimli bil-ferh u l-hena, ghax miniex wahdi imma Kristu hu mieghi. ... Kif kont sa ngerragh dehra bhall din, nara kull jum il-kmandanti, il-mandarini u l-qaddejja tagghom jidghu bl-isem qaddis tieghek, Mulej, li qieghed fuq il-Kerubini (ara S 80 [79]: 2) u s-Serafini? Ara, salibek qed jitghaffeg taht saqajn il-pagani! Fejn hi l-glorja tieghek? Jien u nara dan kollu, imkebbes b'imhabbtek, nixtieq ikolli gismi mqatta' bicciet biex immut u naghti xhieda ta' l-imhabba tieghek. Urini, Mulej, il-qawwa tieghek, salvani u wettaqni, biex il-qawwa tieghek tidher f'dak li hu dghajef fija, u tkun igglorifikat fost il-gnus. ... Huti gheziez, intom u tisimghu dan kollu, roddu hajr ghal dejjem bil-ferh lil Alla, li minnu jigi kull gid, u bierku l-Mulej mieghi ghax ghal dejjem hi l-hniena tieghu. ... Qieghed niktbilkom dan kollu biex il-fidi tieghi u taghkom ikunu haga wahda. F'nofs din it-tempesta kollha, nixhet l-ankra tieghi sat-tron ta' Alla: it-tama hajja li hemm f'qalbi..."²⁸ Din hija ittra mill-

²⁸ Brevjar Ruman, Ufficcju tal-Qari, 24 ta' Novembru.

“infern”. Hi tikxfilna t-twerwir kollu ta’ kamp ta’ konċentrament, li fih flimkien mat-turmenti li jiġu mit-tiranni jizdied l-akkaniment tal-ħażen fl-istess vittmi, li b’dan il-mod, isiru huma nfušom għodod oħrajn tal-kefrija ta’ l-argużini. Hija ittra mill-infern, iżda fiha sseħħ il-kelma tas-Salm: “Jekk nitla’ fis-smewwiet, hemm int ... jekk ngħid: ‘Ha jaħbini d-dlam’ ... anqas id-dlam ma hu mudlam; għalik il-lejl jiddi bħan-nhar; id-dlam bħad-dawl għalik” (S 139 [138]: 8-12; ara wkoll S 23 [22]: 4). Kristu niżel fl-“infern” u għalhekk hu jinsab qrib ta’ min jintefa’ hemm, u jbidillu d-dlam f’dawl. It-tbatija, it-turment jibqgħu tal-biża’ u għodhom ma jistgħux jiġgerrgħu. B’danakollu telgħet il-kewkba tat-tama – l-ankra tal-qalb tilhaq sat-tron ta’ Alla. Ma jgħollix rasu l-ħażen fil-bniedem, imma jirbah id-dawl: it-tbatija – mingħajr ma teħda tibqa’ tbatija – issir minkejja kollox għanja ta’ tifhir.

38. Il-qjies ta’ l-umanità jitkejjel essenzjalment bir-relazzjoni mat-tbatija u ma’ min ibati. Dan jiswa kemm għall-individwu kif ukoll għas-soċjetà. Soċjetà li ma jseħħilhiex tilqa’ ’l dawk li jbatu u li ma għandha hila tagħmel xejn biex permezz tal-“kom-passjoni” t-tbatija tinqasam u tingarr anki fil-gewwieni hija

soċjetà kiefra u ma għandhiex mill-bnedmin. Is-
soċjetà, iżda, ma tistax tilqa' 'l dawk li jbatu u
tweżinhom fit-tbatija tagħhom, jekk l-individwi
ma għandhomx huma nfishom il-ħila jagħmlu
dan, u min-naħa l-oħra, l-individwu ma jistax
jilqa' t-tbatija ta' l-ieħor jekk hu personalment
ma jseħhlux isib sens fit-tbatija, mixja ta' tisfija
u maturazzjoni, mixja ta' tama. Nilqa' lil min
ibati, fis-sewwa, ifisser nitgħabba b'xi mod bit-
tbatija tiegħu, b'hekk hi ssir tiegħi wkoll. Iżda
sewwasew għax issa din saret tbatija maqsuma,
li fiha hemm il-preżenza ta' l-ieħor, din it-tbatija
għandha fiha d-dawl ta' l-imħabba. Il-kelma
Latina *con-solatio*, faraġ, dan tfissru b'mod
sabiħ hafna bħallikieku trid tgħid tkun ma' xi
hadd fis-solitudni, li għalhekk ma tibqax iżjed
solitudni. Imma anki l-ħila li nilqgħu t-tbatija
għall-imħabba tal-ġid, tal-verità u tal-ġustizzja
hi haġa li ssawwar il-qjies ta' l-umanità, għaliex
jekk, fl-aħħar mill-aħħar, il-ġid u s-sigurtà
tiegħi huma aktar importanti mill-verità u l-
ġustizzja, toħroġ rebbieħa l-ħakma ta' min hu l-
aktar b'saħħtu; b'hekk isaltnu l-vjolenza u l-
gidba. Il-verità u l-ġustizzja għandhom joqogħdu
'l fuq mill-kumdità u s-sigurtà fiżika, inkella l-
ħajja tiegħi stess issir gidba. U fl-aħħar, anki l-
kunsens għall-imħabba jsir għajn ta' tbatija,
għax l-imħabba titlob dejjem it-tbatil tal-“jien”

tiegħi, li bih inhallihom jagħmlu bija li jridu u jidorbuni. L-imħabba ma tista' qatt tezisti mingħajr każda li twegġa' lili nnifsi, inkella ssir egoizmu pur, u b'hekk ixxejjen lilha nfisha.

39. Tbati ma' l-iehor, għall-ohrajn; tbati għall-imħabba tal-verità u l-gustizzja; tbati minħabba l-imħabba biex issir persuna li tħobb tabilhaqq – dawn huma elementi fundamentali ta' umanità, li t-telqien tagħhom jeqred lill-bniedem innifsu. Izda għal darb'oħra tqum il-mistoqsija: għandna hila għal dan? L-iehor hu importanti bizzejjed biex għalih insir persuna li tbati? Għaliha l-verità hi daqshekk importanti biex tkun tisthoqqilha t-tbatija? Hi daqshekk kbira l-wegħda ta' l-imħabba biex tiġġustifika d-don tiegħi nnifsi? Fl-istorja ta' l-umanità jmiss sewwasew lill-fidi Nisranija l-mertu li qajmet fil-bniedem b'mod ġdid u bi profondità ġdida l-hila għal dawn il-modi ta' tbatija li huma deċiżivi għall-umanità tiegħu. Il-fidi Nisranija wrietna li l-verità, il-gustizzja u l-imħabba m'humieq semplicement ideali, imma realtajiet mill-aqwa. Urietna, fis-sewwa, li Alla – il-Verità u l-Imħabba nfishom – ried ibati għalina u magħna. Bernard ta' Clairvaux halaq l-espressjoni tal-għageb: *Impassibilis est Deus*,

*sed non impassibilis*²⁹ - Alla ma jistax ibati, imma jista' jikkompatixxi [= ibati ma']. Il-bniedem għal Alla tant għandu valur kbir li kien hu nnifsu li sar bniedem biex ikun jista' jbati flimkien mal-bniedem, b'mod reali ħafna, bil-ġisem u d-demm, kif jurina r-rakkont tal-Passjoni ta' Ġesù. Minn hemm f'kull tbatija umana daħal wieħed li jaqsam it-tbatija u t-tigrib; minn hemm tixtered f'kull tbatija l-*consolatio*, il-faraġ ta' l-imħabba ta' Alla li titqassam, u b'hekk titla' l-kewkba tat-tama. Ma għandniex xi ngħidu, fil-ħafna tbatijiet u tigrib tagħna għandna dejjem htieġa wkoll tattamiet iż-żgħar u l-kbar tagħna – ta' xi żjara li tfarragna, tal-fejqaq minn ġrieħi ġewwinin u barranin, ta' soluzzjoni pożittiva ta' xi kriżi, u l-bqija. Fit-tigrib iż-żgħir dawn it-tipi ta' tama jistgħu jkunu wkoll biżżejjed. Izda fit-tigrib il-kbir, li fih irrid nagħmel tiegħi d-deċiżjoni definittiva li nqiegħed il-verità quddiem il-ġid tiegħi nnifsi, quddiem il-karriera, il-pussess, iċ-ċertezza tat-tama vera u kbira, li fuqha tkellimna, issir meħtieġa. Għal dan ukoll neħtieġu x-xhieda, il-martri, li ngħataw kollha kemm huma biex juruhulna – jum wara jum. Neħtiġuhom biex nagħzlu, anki fil-ghazliet iż-

²⁹ *Sermones in Cant.*, *Serm.* 26: 5; PL 183: 906.

żgħar tal-ħajja ta' kull jum, il-ġid mill-kumdità – għax nafu li sewwasew b'dan il-mod ngħixu tabilhaqq il-ħajja. Ejjew nerggħu ngħiduh: il-ħila li nbatu għall-imħabba tal-verità hi qjies ta' umanità. B'danakollu, din il-ħila li nbatu tiddependi mit-tip u mill-qjies tat-tama li ngorru ġo fina u li fuqha nibnu. Il-qaddisin setgħu jimxu l-mixja l-kbira tal-bniedem bil-mod li bih Kristu mxieha qabilna, għaliex kienu mimlijin bit-tama l-kbira.

40. Nixtieq inżid nota ċkejna oħra mhux għal kollox irrilevanti għall-ġrajjet ta' kull jum. Kienet tagħmel parti minn għamla ta' devozzjoni, illum forsi pprattikata anqas minn qabel, iżda li kienet imxerrda ħafna sa ftit żmien ilu, il-ħsieb li nistgħu “noffru” t-tbatijiet iż-żgħar tal-ħajja ta' kull jum, li jibqgħu jaħbtu fuqna qishom nigziet li ftit jew wisq idejquna, u b'hekk nagħtuhom sens. F'din id-devozzjoni kien hemm fis-sewwa xi hwejjeġ esagerati u forsi wkoll li ma jagħmlux ġid, iżda ta' min jistaqsi jekk fihom kienx hemm xi haġa b'xi mod essenzjali li tista' tkun ta' għajjnuna. Xi tfisser “noffru”? Dawn in-nies kienu konvinti li jistgħu jdaħħlu fil-kompassjoni l-kbira ta' Kristu t-tbatijiet iż-żgħar tagħhom, li b'hekk b'xi mod kienu jieħdu sehem fit-teżor tal-

kompassjoni li ġens il-bniedem jehtiegħa. B'dan il-mod anki l-hwejjeġ iż-żgħar li jdejquna fil-hajja ta' kull jum jistgħu jiksbu sens u jagħtu sehemhom b'riżq l-ekonomija tal-ġid, ta' l-imħabba fost il-bnedmin. Għandu mnejn li jehtiegħ tabilhaqq nistaqsu jekk devozzjoni bħal din għandniex nergħu nqajmuha.

III. Il-Ġudizzju bħala mezz ta' tagħlim u ta' taħriġ tat-tama

41. *Fil-Kredu* l-kbir tal-Knisja, il-parti centrali, li tittratta l-misteru ta' Kristu mit-twelid etern mill-Missier sat-twelid fiż-żmien minn Marija Vergni biex jasal permezz tas-salib u l-qawmien għat-tieni migja tiegħu, tintemm bil-kelmiet: "...u għandu jerga' jiġi bil-glorja biex jagħmel haqq mill-ħajjin u mill-mejtin." Il-prospettiva tal-Ġudizzju, sa miż-zminijiet l-aktar bikrija, influwenzat lill-Insara sa fil-ħajja tagħhom ta' kull jum bħala kejl biex fuqu timxi l-ħajja ta' issa, bħala sejha lill-kuxjenza tagħhom, u fl-istess waqt, bħala tama fil-ġustizzja ta' Alla. Il-fidi fi Kristu qatt ma harset biss lura, lanqas qatt ma harset biss 'il fuq, imma dejjem harset ukoll 'il quddiem lejn siegħet il-haqq li l-Mulej bassarha ripetutament. Din il-harsa 'l quddiem tat lill-

Kristjaneżmu l-importanza tiegħu għall-preżent. Fl-arrangament tal-binjiet Insara mqaddsa, li riedu juru l-wisa' storiku u kosmiku tal-fidi fi Kristu, kienet dahlet id-drawwa li fin-naħa tal-lvant issir ir-rappreżentazzjoni tal-Mulej rieġa' bhala sultan – ix-xbieha tat-tama –, fin-naħa tal-punent, iżda, il-Ġudizzju ta' l-aħħar bhala xbieha tar-responsabbiltà għal hajjitna, raffigurazzjoni li kienet thares u ssieheb lill-fidili sewwasew fil-mixi tagħhom ta' kull jum. Fl-iżvilupp ta' l-ikonografija, iżda, imbagħad inghatat importanza dejjem aktar lill-aspett heddied li jnikket tal-Ġudizzju, li ma għandniex xi ngħidu kien isahhar lill-artisti aktar mis-sbuhija tididi tat-tama, li sikwit kien jinheba wisq taht it-theddid.

42. Fiz-żmien modern il-ħsieb tal-Ġudizzju aħhari nien: il-fidi Nisranija saret individwalizzata u saret aktar tqis is-salvazzjoni personali tar-ruh; ir-riflessjoni fuq l-istorja universali hija fil-biċċa l-kbira maħkuma mill-ħsieb tal-progress. B'danakollu, il-kontenut fundamentali ta' l-istennija tal-Ġudizzju mhux semplicement għab. Iżda issa ha għamla għal kollox differenti. L-ateiżmu tas-sekli XIX u XX hu, skond l-għeruq u l-

għanijiet tiegħu, moralizmu: huwa protesta kontra l-ingustizzji tad-dinja u ta' l-istorja universali. Dinja li fiha hemm daqshekk ingustizzja, tbatija ta' min hu innocenti u setgħa bla qalb, ma tistax tkun opra ta' Alla tajjeb. Alla li jkun responsabbli ta' dinja bħal din, m'huwiex Alla ġust u wisq anqas Alla tajjeb. Hu fl-isem tal-morali li jeħtieġ nikkontestaw Alla bħal dan. Billi m'hemmx Alla li johloq ġustizzja, jidher li issa hu l-bniedem stess li hu msejjaħ biex iwaqqaf il-ġustizzja. Jekk quddiem it-tbatija ta' did-dinja l-protesta kontra Alla tiftiehem, il-pretensjoni li l-umanità tista' u għandha tagħmel dak li ebda Alla ma jagħmel u lanqas ma jista' jagħmel, hi prużunzjoni u haġa li fiha nfisha m'hijiex vera. Li minn premessa bħal din hargu l-akbar kefirijiet u ksurijiet tal-ġustizzja m'hijiex kumbinazzjoni, imma hi haġa mibnija fuq il-falzità ta' din il-pretensjoni fiha nfisha. Dinja li trid tohloq il-ġustizzja tagħha minnha nfisha hija dinja bla tama. Hadd u xejn ma jwieġeb għat-tbatija li ilha sejra sekli sħaħ. Hadd u xejn ma jiggarantixxi li ċ-ċinizmu tas-setgħa – jidher taħt liema maskra ideologika jrid – mhux sa jibqa' jaħkem id-dinja. Hekk il-hassieba l-kbar ta' l-iskola ta' Frankfurt, Max Horkheimer u Theodor W. Adorno, ikkritikaw

bl-istess mod kemm l-ateiżmu kif ukoll it-teiżmu. Horkheimer eskluda għal kollox kull possibbiltà li jinsab sostitut għal Alla f'did-dinja, iżda fl-istess hin ċaħad ukoll ix-xbieha ta' Alla tajjeb u ġust. F'radikalizzazzjoni estrema tal-projbizzjoni tax-xbihat li nsibu fit-Testament il-Qadim, huwa jitkellem fuq "nostalgija ta' dak li hu għal kollox l-Ieħor" li jibqa' inaċċessibbli – għajta mxennqa diretta lejn l-istorja universali. Adorno wkoll żamm shiħ ma' din iċ-ċaħda ta' kull xbieha li teskludi wkoll ix-"xbieha" ta' Alla li jhobb. Iżda hu wkoll dejjem reġa' sahaq fuq din id-djalettika "negattiva" u stqarr li ġustizzja, ġustizzja vera, titlob dinja "li fiha mhux biss tinqered it-tbatija ta' issa, imma jitneħħa wkoll dak li hu ta' l-imghoddi."³⁰ Dan, iżda, ikun ifisser – jekk infissruh b'simboli pożittivi u għalhekk għalih inadekwati – li ma jistax ikun hemm ġustizzja mingħajr qawmien ta' l-imwiet. Prospettiva bħal din, b'danakollu, irid ikun fiha "l-qawmien tal-ġisem, haġa li għall-idealizmu, għas-saltna ta' l-ispirtu assolut, hi kollha kemm hi barranija."³¹

³⁰ *Negative Dialektik* (1966) it-tielet parti, III: 11, f'*Gesammelte Schriften* Bd. VI, Frankfurt/Main 1973, 395.

³¹ *Ibid.*, it-tieni parti, 207.

43. Miċ-ċaħda rigoruża ta' kull xbieha, li hi parti mill-ewwel Kmandament ta' Alla (ara *Eż* 20: 4), anki l-Kristjaneżmu jista' u għandu jitgħallem dejjem mill-ġdid. Il-verità tat-teoloġija negattiva ħarġet ċara fir-Raba' Konċilju tal-Lateran li ddikjara esplicitament li għad li kbir jista' jidher ix-xebh bejn il-Hallieq u l-ħliqa, hu dejjem akbar in-nuqqas ta' xebh bejniethom.³² Għal min jemmen, b'danakollu, iċ-ċaħda ta' kull xbieha ma tistax tiġġebbed sakemm ikollha tieqaf, kif jixtiequ Horkheimer u Adorno, fiċ-ċaħda taż-żewġ teżijiet, dik tat-teiżmu u dik ta' l-ateiżmu. Alla nnifsu ta "xbieha" lilu nnifsu: fi Kristu li sar bniedem. Fih li kien imsallab, iċ-ċaħda ta' xbihat foloz ta' Alla ttieħdet fl-estrem. Issa Alla juri Wiċċu sewwasew fil-figura ta' min ibati li jaqsam il-qagħda tal-bniedem mitluq minn Alla, u jehodha fuqu. Dan il-bniedem tat-tbatija, innocenti, sar tama-ċertezza: Alla qieghed hemm, u Alla jaf johloq il-ġustizzja b'mod li aħna ma għandniex ħila naħsbuh u li, b'danakollu, bil-fidi nistgħu nħossuh. Iva, il-qawmien tal-ġisem jeżisti.³³ Il-ġustizzja teżisti.³⁴ Teżisti l-"qirda" tat-tbatija ta' l-

³² DS 806.

³³ Ara *Katekiżmu tal-Knisja Kattolika*, n. 988-1004.

³⁴ Ara *ibid.*, n. 1040.

imghoddi, it-tiswija li terġa' twaqqaf id-dritt. Għalhekk il-fidi fil-Ġudizzju aħhari hija qabel xejn tama – dik it-tama li l-htieġa tagħha dehret biċ-ċar sewwasew fit-taqlib ta' l-aħhar sekli. Ninsab konvint li l-kustjoni tal-ġustizzja hija l-argument essenzjali, f'kull każ l-aqwa argument, favur il-fidi fil-ħajja ta' dejjem. Il-htieġa biss ta' hlas individwali li f'dil-ħajja hu miċhud lilna, ta' l-immortalità ta' l-imħabba li qegħdin nistennew, hija żgur mottiv importanti biex nemmnu li l-bniedem hu magħmul għall-ħajja ta' dejjem; iżda biss b'rabta ma' l-impossibbiltà li l-ingustizzja ta' l-istorja tgħid l-aħhar kelma, issir konvinċenti għal kollox il-htieġa tat-tieni migja ta' Kristu u tal-ħajja l-ġdida.

44. Il-protesta kontra Alla f'isem il-ġustizzja ma tiswiex. Dinja bla Alla hija dinja bla tama (ara *Ef* 2: 12). Alla biss jista' johloq il-ġustizzja. U l-fidi tagħtina ċ-ċertezza li hekk jagħmel. Ix-xbieha tal-Ġudizzju aħhari hija qabel xejn xbieha tal-biza', imma hija xbieha ta' tama; għalina aktarx hi saħansitra x-xbieha deċiżiva tat-tama. Imma m'hijiex forsi wkoll xbieha ta' twerwir? Jiena ngħid: hija xbieha li sejjaħ għar-responsabbiltà. Hi għalhekk xbieha ta' dak it-twerwir li fuqu Sant'Illarju jgħid li

kull biża' tagħna għandu postu fl-imħabba.³⁵ Dan hu l-faraġ u t-tama tagħna. Izda fil-gustizzja tiegħu hu fl-istess waqt grazzja wkoll. Dan insiru nafuh meta ndawru ħarsitna fuq Kristu msallab u mqajjem mill-mewt. It-tnejn – gustizzja u grazzja – għandna narawhom fir-rabta ġewwiena tagħhom. Il-grazzja ma twarrabx il-gustizzja. Ma tbiddilx il-ħtija f'sewwa. M'hiġiex sponża li tħassar kollox biex kull ma sar fid-dinja jispiċċa jkollu dejjem l-istess valur. Kontra dat-tip ta' sema u ta' grazzja kien ipprotesta bir-raġun, ngħidu aħna, Dostoëvskij fir-rumanz tiegħu *L-Aħwa Karamazov*. Il-ħżiena fl-aħħar, fil-festa ta' dejjem, m'humieq sa joqogħdu mal-mejda hdejn il-vittmi mingħajr għażla, bħallikieku ma ġara xejn. Nixtieq hawnhekk nikkwota silta ta' Platun li tfisser premonizzjoni ta' ġudizzju gust li fil-biċċa l-kbira hu veru u ta' ġid anki għan-Nisrani. Bi xbihat tal-mitoloġija, li izda jfissru l-verità b'mod mill-aktar ċar, huwa jgħid li fl-aħħar l-erwieh jieqfu għarwenin quddiem l-imħallef. Issa ma jiswa xejn x'kienu darba fl-istorja, izda jiswa x'inhuma fis-sewwa. "Issa [l-imħallef] għandu quddiemu forsi r-ruħ ta' xi sultan jew ħakkiem u ma jara xejn tajjeb fiha.

³⁵ *Ara Tractatus super Psalmos*, Ps. 127: 1-3: CSEL 22: 628-630.

Isibha msawta u miżgħuda bil-griehi ta' ġuramenti foloz u ingustizzja ... u kollox hu mgħawweg, mimli bil-gideb u l-frugħa, u xejn m'hu dritt, għax hi kibret mingħajr verità. Setgħa, lussu, supervja u ħajja ħażina tant hallewha żbilanċjata u kerha, li meta jkun għarbilha jibgħatha dritt il-ħabs, fejn kif tasal tieġu l-kastig li haqqha ... Kultant, iżda, hu jilmah quddiemu ruħ differenti, waħda li għaddiet ħajja tajba u sinċiera ..., hu jieġu gost biha u jibgħatha bla dewmien lejn il-gzejjer tal-henjin."³⁶ Ġesù fil-parabbola tal-wikkel għani u ta' Lazzru l-fqir (ara *Lq* 16: 19-31), biex iwissina tana xbieha ta' ruħ bħal din meqruda bl-arroganza u l-ghana bir-radam, li halqet hi stess dagħbien kbir bejnha u bejn il-fqir: id-dagħbien tal-gheluq fil-pjaċiri materjali, id-dagħbien tan-nisi ta' l-ieħor, tan-nuqqas ta' hila fl-imħabba, li mbagħad tinbidel f'għatx klubi li ma jistax jinqata'. Irridu nuru hawn li Ġesù f'din il-parabbola ma jiteklimx fuq id-destin definittiv wara l-Ġudizzju universal, iżda jaqbad kuncett li jinsab, fost l-oħrajn, fil-Ġudaizmu tal-qedem, dak jiġifieri ta' sitwazzjoni bejn mewt u qawmien, stat li fih l-aħħar sentenza għadha ma nqatgħetx.

³⁶ *Gorgia* 525a-526c.

45. Din l-idea Lhudija tal-qedem ta' sitwazzjoni intermedja fiha l-opinjoni li l-erwieh ma jinsabux semplicement f'ghamla ta' kustodja provizorja, izda li digà jinghataw kastig, kif turi l-parabbola tal-wikkel ghani, jew digà jgawdu minn ghamla provizorja ta' beatitudni. U l-ahharnett ma jonqosx il-hsieb li f'dan l-istat jistghu jsiru tisfija u fejqan, li jlestu lir-ruh għall-ghaqda ma' Alla. Il-Knisja taż-żmien bikri hadet dawn il-kuncetti, li minnhom imbagħad, fil-Knisja tal-punent, bil-mod il-mod żviluppat id-duttrina tal-purgatorju. M'hemmx htiega li niflu t-toroq storiċi kkomplicati ta' dan l-iżvilupp; nistaqsu biss x'inhom tabilhaqq dil-haġa. Bil-mewt, il-ghazla ta' hajjet il-bniedem issir definittiva – din hajtu tidher quddiem l-Imhallel. L-ghazla tiegħu, li ssawret tul il-mixja shiha ta' hajtu, jista' jkollha karattri differenti. Jista' jkun hemm nies li qerdu għal kollox fihom infushom ix-xewqa tal-verità u d-disponibbiltà ta' l-imhabba. Nies li fihom kollox sar gidba; nies li għexu għall-mibegħda u kasbru l-imhabba fihom infushom. Din hija prospettiva tal-biza', izda xi figuri ta' l-istess grajja tagħna għandhom b'mod allarmanti profili bħal dawn. F'individwi bħal dawn m'hemm xejn aktar li wiehed jista' jsalva u l-qirda tal-gid issir

irrevokabbli: dan hu li turina l-kelma *infern*.³⁷ Min-naħa l-oħra jista' jkun hemm nies mill-aktar safja, li ħallew lil Alla jidħol fihom għal kollox u għalhekk huma miftuħin beraħ għall-proxxmu – nies li fihom l-għaqda ma' Alla digà minn issa qieghda tmexxi l-kewn shiħ tagħhom lejn Alla u li l-mixja tagħhom lejn Alla twassal għall-wetqa ta' dak li huma issa.³⁸

46. B'danakollu mill-esperjenza nafu li la l-wieħed u lanqas l-ieħor ma hu normali għall-eżistenza tal-bniedem. Fil-biċċa l-kbira tal-bnedmin – hekk nistghu nobsru – tibqa' fil-profond ta' l-essenza tagħhom fetha aħharija ġewwiena għall-verità, għall-imhabba, għal Alla. Fil-għazliet konkreti tal-ħajja, iżda, hija tinsab miksija minn dejjem b'kompromessi ġodda mal-ħażen – ħafna hu l-ħmieġ li jgħatti s-safa, li għalih, b'danakollu, baqa' l-għatx u li, minkejja dan, jerga' jfegġ dejjem mill-ġdid minn dak kollu li hu baxx u jibqa' preżenti fir-ruħ. X'sa jiġri minn individwi bħal dawn meta jidhru quddiem l-Imħallef? Il-ħmieġ kollu li ġabru f'ħajjithom sa jsir forsi f'daqqa waħda ħaġa ta' xejn? Jew x'sa jiġri aktar? San Pawl, fl-*Ewwel Ittra lill-*

³⁷ Ara *Katekiżmu tal-Knisja Kattolika*, n. 1033-1037.

³⁸ Ara *ibid.*, n. 1023-1029.

Korintin, jaghtina idea ta' l-impatt differenti tal-gudizzju ta' Alla fuq il-bniedem skond il-kundizzjonijiet tiegħu. Dan jagħmlu bi xbihat li jridu b'xi mod ifissru dak li ma jidhirx, bla ma nistgħu nbiddlu dawn ix-xbihat f'kuncetti – ghax sempliċement ma nistgħux nixhtu harsitna fuq id-dinja lil hinn mill-mewt u lanqas ma għandna esperjenza tagħha. Pawlu fuq l-eżistenza Nisranija qabel xejn jgħid li hi mibnija fuq sies komuni: Ġesù Kristu. Dan is-sies jibqa'. Jekk nibqgħu sħaħ fuq dan is-sies u nibnu hajjitna fuqu, nafu li dan is-sies ma jistax jittehdilna lanqas bil-mewt. Imbagħad Pawlu jissokta: “Pedament iehor hadd ma jista' jqieghed hlief dak li ġa tqieghed; u dan hu Ġesù Kristu. Jibni x'jibni dak li jkun fuq dan il-pedament, deheb, fidda, haġar prezzjuż, injam, huxlief, tiben, ix-xogħol ta' kulhadd għad jidher; il-Jum għad jurih u n-nar għad jikxfu u jipprova x'jiswa x-xogħol ta' kull wiehed. Jekk il-bini li wiehed ikun bena jzomm shih, min jagħmlu jieħu hlasu; jekk il-bini jinħaraq, hlasu jitilfu; iżda huwa jsalva, imma jkun għadda minn ġon-nar” (3: 12-15). F'din is-silta jidher ċar li s-salvazzjoni tal-bnedmin jista' jkollha għamliet diversi; li xi oġġetti mibnija jistgħu jinħarqu għal kollox; li biex insalvaw irridu naqsmu minn ġon-“nar” aħna stess biex inkunu nistgħu

nħaddnu lil Alla għal dejjem u nieħdu post madwar il-mejda ta' festa tat-tieg ta' dejjem.

47. Xi teologi ta' daż-żmien huma ta' l-opinjoni li n-nar li jahraq u fl-istess hin isalva huwa Kristu nnifsu, l-Imħallef u s-Salvatur. Il-laqgħa miegħu hija l-att deċiżiv tal-Ġudizzju. Quddiem ħarstu tiġi fix-xejn kull haġa falza. Hija l-laqgħa miegħu li, hi u taħraqna, tbiddilna u teħlisna biex tagħmilna tabilhaqq aħna nfasna. Dak li bnejna f'ħajjitna jista' mbaġħad jidher tiben niexef, riħ jonfoħ, u kollox jaqa'. Izda fin-niket ta' din il-laqgħa, li fiha l-immigges u l-ħażin ta' kewwna jidhru ċari quddiemna, tinsab is-salvazzjoni. Il-harsa tiegħu, il-mess ta' qalbu jfejjaqna permezz ta' bidla tabilhaqq ta' wġiġħ "bħallikieku bin-nar". B'danakollu, huwa wġiġħ hieni, li fih is-setgħa qaddisa ta' mħabbtu tinfidna bħal fjamma, u fl-aħħar thallina nkunu għal kollox aħna nfasna u b'hekk insiru kollna ta' Alla. B'dan il-mod tidher ukoll ir-rabta bejn il-gustizzja u l-grazzja: il-mod kif ngħixu m'ħuwieħ irrilevanti, izda l-ħmieġ tagħna ma jtebbagħniex għal dejjem, jekk għallanqas nibqgħu mxaqilbin lejn Kristu, lejn il-verità u lejn l-imħabba. Fl-aħħar mill-aħħar, dan il-ħmieġ diġà nħaraq fil-Passjoni ta' Kristu. Fil-mument tal-Ġudizzju

nħossu u niġbru r-rebħa ta' mħabbtu fuq il-hazen kollu tad-dinja u tagħna. In-niket ta' l-imħabba jsir is-salvazzjoni u l-ferħ tagħna. Hi haġa ċara li d-“dewmien” tal-ħruq li jbidel ma nistgħux inqisuh kif inkejlu l-ħin f'din id-dinja. Il-“waqt” li jbidel ta' din il-laqgħa ma joqgħodx għall-kejl tal-ħin tad-dinja – huwa ħin tal-qalb, ħin tal-“passaġġ” lejn il-għaqda ma' Alla fil-Ġisem ta' Kristu.³⁹ Il-Ġudizzju ta' Alla huwa tama kemm għaliex hu ġustizzja, u kemm għaliex hu grazzja. Kieku kien biss grazzja li tagħmel irrilevanti dak kollu li hu ta' l-art, Alla kien ikun midjun magħna għax kien ikollu jwieġeb għall-mistoqsija fuq il-ġustizzja – mistoqsija li għalina hija deċiżiva quddiem l-istorja u quddiem Alla nnifsu. Kieku kienet biss ġustizzja, fl-aħħar kienet tkun għalina lkoll mottiv li jwerwirna. L-inkarnazzjoni ta' Alla fi Kristu tant rabtet flimkien il-wieħed u l-oħra – il-ġudizzju u l-grazzja – li l-ġustizzja ssir bil-qawwa: aħna lkoll nistennew is-salvazzjoni tagħna “bil-biża' u t-treghid” (*Fil* 2: 12). B'danakollu, il-grazzja tħallina lkoll nittamaw u mmorru mimlijin bit-tama biex niltaqgħu ma' l-Imħallef li nagħrfuh bħala d-“difensur” tagħna, *parakletos* (ara *1 Ġw* 2: 1).

³⁹ Ara *Katekiżmu tal-Knisja Kattolika*, n. 1030-1032.

48. Hawn jehtieg insemmu mottiv iehor ghaliex hu importanti għall-prassi tat-tama Nisranija. Fil-Ġudaizmu tal-qedem hemm ukoll il-hsieb li nistgħu ngħinu lill-mejtin fil-qagħda intermedja tagħhom permezz tat-talb (ara ngħidu ahna *2 Mak* 12: 38-45 ta' l-ewwel seklu q.K.). Din il-prassi adottawha l-Insara b'naturalezza mill-aqwa u hi haġa komuni fil-Knisja tal-Lvant u tal-Punent. Il-Lvant ma jagħraf it-tbatija ta' l-erwieh li ssaffi u tpatti wara l-mewt, imma jagħraf gradi differenti ta' beatitudni jew anki ta' tbatija fil-qagħda intermedja. Lill-erwieh tal-mejtin, b'danakollu, jistgħu jingħataw lhom "farag u komfort" permezz ta' l-Ewkaristija, it-talb u l-ghotjiet ta' karità. Li l-imhabba tista' tasal sal-hajja ta' wara l-mewt, li hu possibbli li hajjin u mejtin jagħtu u jircievu mingħand xulxin, li b'hekk nibqgħu magħqudin flimkien b'rabtiet ta' mhabba lil hinn mill-konfini tal-mewt – din kienet konvinzjoni fundamentali tal-Kristjaneżmu matul is-sekli kollha u għadha sallum esperjenza li tagħti l-farag. Min ma jhossx il-htiega li jibgħat lill-gheziez tiegħu li digà telqu minn hawn xi sinjal ta' tjeiba, ta' gratitudni jew ukoll ta' talba għall-maħfra? Issa nistgħu nissoktaw nistaqsu: jekk il-"purgatorju" huwa semplicement tisfija bin-nar fil-laqgħa

mal-Mulej, Imhallel u Salvatur, kif tista' mela persuna ohra tindahal, anki jekk din tkun qrib hafna ta' l-ohra? Meta naghmlu mistoqsija bhall din, irridu nifhmu li ebda bniedem ma hu gzira maghluqa fiha nfisha. L-ezistenzi taghna jinsabu f'ghaqda profunda bejniethom, permezz ta' hafna interazzjonijiet huma jinsabu marbutin wahda ma' l-ohra. Hadd ma jghix wahdu. Hadd ma jidneb wahdu. Hadd ma jsalva wahdu. Bla waqfien f'hajti tidhol dik ta' l-ohrajn: f'dak li nahseb, nghid, naghmel, nopra. U bil-maqlub, hajti tidhol f'dik ta' l-ohrajn: fil-hazin kif ukoll fit-tajjeb. Ghalhekk l-intercessjoni tieghi ghall-iehor m'hija xejn barranija ghalih, lanqas wara l-mewt. Fin-nisga tal-kewn, ir-ringrazzjament tieghi lilu, it-talba tieghi ghalih jistghu jfissru pass ckejken fit-tisfija tieghu. U b'daqshekk m'hemmx ghalfejn indawru l-hin ta' din l-art f'hin ta' Alla: l-ghaqda ta' l-erwieh tmur lil hinn mis-sempliċi hin ta' l-art. Qatt m'hu tard wisq biex tmiss il-qalb ta' l-iehor u lanqas qatt m'hu inutli. Hekk jidher aktar car element importanti tal-kuncett Nisrani tat-tama. It-tama taghna hija dejjem essenzjalment ukoll tama ghall-ohrajn; hekk biss hija tkun tabilhaqq tama ghalija wkoll.⁴⁰

⁴⁰ Ara *Katekizmu tal-Knisja Kattolika*, n. 1032.

Bhala Nsara ma għandna qatt nistaqsu biss: kif sa nsalva lili nnifsi? Jehtieg nistaqsu wkoll: x'nista' nagħmel biex l-ohrajn isalvaw u titla' għalihom ukoll il-kewkba tat-tama? Imbagħad inkun għamilt kull ma stajt nagħmel anki għas-salvazzjoni tiegħi personali.

Marija, kewkba tat-tama

49. B'innu tas-seklu VIII/IX, jġigifieri ta' aktar minn elf sena ilu, il-Knisja ssellem lil Marija, Omm Alla, bhala "kewkba tal-baħar": *Ave maris stella*. Il-hajja tal-bniedem hija mixja. Fejn sa tintemm? Kif insibuha t-triq? Il-hajja hija bħal vjaġġ fuq il-baħar ta' l-istorja, sikwit mudlam u mqalleb, vjaġġ li fih niflu l-kwiekeb li juruna t-triq. Il-kwiekeb veri ta' hajjitna huma l-persuni li kienu jafu jgħixu hajja tajba. Huma dwal ta' tama. Ma għandniex xi ngħidu, Ġesù Kristu huwa d-dawl veru, huwa x-xemx li telgħet fuq id-dlamijiet kollha ta' l-istorja. Izda biex nilhqu sa hdejh nehtiegu wkoll dwal qrib tagħna – nies li jagħtu d-dawl li jeħduh mid-dawl tiegħu u juruna b'hekk mnejn għandna ngħaddu biex naqsmu. U liema persuna tista' aktar minn Marija tkun għalina kewkba ta' tama – hi li bil-kunsens tagħha fethet lil Alla nnifsu l-bieb tad-dinja tagħna; hi

li saret l-Arka ħajja tal-Patt, li fiha Alla sar bniedem, sar wiehed minna, waqqaf it-tinda tiegħu fostna (ara *Ġw* 1: 14)?

50. Għalhekk lejha nduru: Imqaddsa Marija, int kont tagħmel ma' dawk l-erwieh umli u kbar f'Israel li, bħal Xmun, kienu jistennew “il-faraġ ta' Israel” (*Lq* 2: 25) u kienu jistennew, bħal Alla, “il-fidwa ta' Ġerusalemm” (*Lq* 2: 38). Int kont tgħix f'għaqda intima mal-Kitbiet Qaddisa ta' Israel, li kienu jithaddtu fuq it-tama – fuq il-wegħda li saret lil Abraham u 'l nislu (ara *Lq* 1: 55). B'hekk nifhmu l-biza' qaddis li qabdek, meta l-anġlu tal-Mulej daħal f'kamartek u qallek li kont sa tagħti d-dawl lil dak li kien it-tama ta' Israel u l-mistenni tad-dinja. Permezz tiegħek, permezz ta' l-“iva” li għidt, it-tama ta' eluf ta' snin kellha ssir realtà, kellha tidħol f'din id-dinja u fl-istorja. Int baxxejt rasek quddiem il-kobor ta' din il-bičča xogħol u għidt “iva”: “Ara, jiena l-qaddejja tal-Mulej: ħa jsir minni skond kelmtok!” (*Lq* 1: 38). Meta mimlija b'ferħ qaddis qsamt bil-għaġla l-għoljiet tal-Lhudija biex tmur għand qaribtek Elizabetta, sirt ix-xbieha tal-Knisja tal-ġejjieni, li f'għufha ġgorr it-tama tad-dinja hi u taqsam l-għoljiet ta' l-istorja. Izda maġenb il-ferħ li, fil-*Magnificat*, bil-kliem u bil-kant xerridt matul is-sekli, int kont taf ukoll l-istqarrijiet

mudlama tal-profeti fuq it-tbatija tal-qaddej ta' Alla f'din id-dinja. Fuq it-twelid fl-istalla ta' Betlehem idda d-dawl ta' l-angli li wasslu l-bxara t-tajba lir-rghajja, imma fl-istess hin il-faqar ta' Alla f'din id-dinja kien jinħass wisq. Ix-xwejjah Xmun kellmek fuq is-sejf li kien sa jinfidlek qalbek (ara *Lq* 2: 35), semmielek is-sinjal li jmeruh kif kien sa jkun Ibnek f'din id-dinja. Meta mbagħhad bdiet il-hajja pubblika ta' Ġesù, kellek twarrab, biex tkun tista' tikber il-familja l-gdida, li biex jibniha hu kien gie u li kellha tikber bil-ħidma ta' dawk li kienu sa jisimghu u jharsu kelmtu (ara *Lq* 11: 27s). Minkejja l-kobor kollu u l-ferħ tal-bidu ta' l-attività ta' Ġesù, inti fis-sinagoga ta' Nazaret, kellek tgħix il-verità tal-kelma fuq "is-sinjal li jmeruh" (ara *Lq* 4: 28ss). Hekk rajt is-setgħa ostili dejjem tikber u ċ-ċaħda li bil-mod il-mod bdiet tidher madwar Ġesù sas-siegħa tas-salib, li fiha kellek tara s-Salvatur tad-dinja, il-werriet ta' David, l-Iben ta' Alla jmut bħal wiehed fallut, espost għaž-żebliħ, bejn id-delinkwenti. Imbagħhad ilqajt il-kelma: "Mara, hawn hu ibnek!" (*Ġw* 19: 26). Mis-salib irċevejt missjoni ġdida. Mis-salib int sirt omm b'mod ġdid: omm dawk kollha li jridu jemmnu f'Ibnek Ġesù u jimxu warajh. Sejf in-niket nifidlek qalbek. Imma t-tama mietet? Id-dinja baqgħet għal

dejjem bla dawl, il-ħajja bla għan? F'dik is-siegħa aktarx li fik innifsek ergajt smajt il-kelma ta' l-anġlu, li biha kien wiegeb għall-biza' tiegħek fil-waqt tat-thabbira: "La tibżax, Marija!" (*Lq* 1: 30). Kemm drabi l-Mulej, Ibnek, qal l-istess haġa lid-dixxipli tiegħu: La tibżgħux! Fil-lejl tal-Golgota, int ergajt smajt din il-kelma. Lid-dixxipli tiegħu, qabel is-siegħa tat-tradiment, hu qalilhom: "Aghmlu l-qalb: jiena rbaht id-dinja!" (*Ġw* 16: 33). "Thallux qalbkom titħawwad u anqas titbezza" (*Ġw* 14: 27). "La tibżax, Marija!" Fis-siegħa ta' Nazaret l-anġlu kien qallek ukoll: "Is-saltna tiegħu ma jkollhiex tmiem" (*Lq* 1: 33). Kienet forsi mitmuma qabel bdiet? Le, hdejn is-salib, fuq il-kelma nfisha ta' Ġesù, int sirt omm dawk li jemmnu. F'din il-fidi, li anki fid-dlam tas-Sibt Qaddis tal-Għid kienet ċertezza tat-tama, int mort tilqa' l-ghodwa tal-Għid. Il-ferħ tal-qawmien messlek qalbek u għaqqdek b'mod ġdid mad-dixxipli, iddestinati biex isiru familja ta' Ġesù permezz tal-fidi. B'hekk int kont f'nofs il-komunità ta' dawk li jemmnu, li fil-jiem ta' wara Tluġħ is-Sema kienu jitolbu lkoll flimkien biex jingħatalhom id-don ta' l-Ispirtu s-Santu (ara *Atti* 1: 14) u rċevewh dakinhar ta' Għid il-Ħamsin. Is-"saltna" ta' Ġesù kienet differenti minn kif setgħu jaħsbuha l-bnedmin. Dis-"saltna" bdiet f'dik is-siegħa u qatt

ma kien sa jkollha tmiem. U hekk int tibqa' f'nofs id-dixxipli bhala Ommhom, bhala Omm it-tama. Qaddisa Marija, Omm Alla, Omm tagħna, għallimna nemmnu, nittamaw u nħobbu flimkien miegħek. Urina t-triq lejn is-saltna tiegħu! Kewkba tal-baħar, iddi fuqna u mexxina fil-mixi tagħna!

Mogħti f'Ruma, f'San Pietru, nhar it-30 ta' Novembru, festa ta' Sant'Andrija Appostlu, tas-sena 2007, it-tielet waħda tal-Pontifikat.

BENEDICTUS PP. XVI

WERREJ

Dahla [1].....	5
Il-fidi hija tama [2-3].....	5
Il-kuncett ta' tama mibnija fuq il-fidi fit-testment il-Ġdid u fil-Knisja ta' l-ewwel żminijiet [4-9].....	10
Il-ħajja ta' dejjem - x'inh? [10-12].....	23
It-tama Nisranija hi individwalistika? [13-15]	29
Il-bidla tal-fidi-tama Nisranija fiż-żmien modern [16-23]	33
Is-sura vera tat-tama Nisranija [24-31]	45

Mezzi ta' tagħlim u taħriġ tat-tama.....	56
I. It-talb bhala skola ta' tama [32-34]	56
II. L-ghemil u t-tbatija bhala mezzi li minnhom nitghallmu t-tama [35-40].....	61
III. Il-Ġudizzju bhala mezz ta' tagħlim u ta' taħriġ tat-tama [41-48]	72
 Marija, kewkba tat-tama [49-50].....	 87

